

اقتصاد



ليکوال: پوهنځي سېف الدين سيحون
ژباړن: م. ا. يادگاري

Download from:
aghalibrary.com

اقتصاد



ليکوال: پوهنيار سيف الدين سيحون

ژباړن: م. ا. يادگارې

کال: ۱۳۸۰ هـ ش ۲۰۰۱ م

کتاب پيژندنه

- د کتاب نوم : اقتصاد
- ليکوال : پوهنيار سېف الدين سيحون
- ژباړن : م.ا.يادگاري
- خپروونکي : د اريک د گرځنده کتابتونونو اداره
- پرله پسې نومره : ۷۲
- لومړی چاپ : ۱۳۸۰ هـ.ش کال، د خپروونکي له خوا، پېښور
- چاپ شمېر : ۵۰۰ ټوکه
- دمخونو شمير : ۹۶
- کچه : ۱۳، ۵ × ۲۱ سانتي متره
- د خپروونکي پته : دويم کور، رحمان بابا روډ،
- پوسټ بکس: ۱۰۸۴، ټولنورستي ټاون - پېښور
- ټيليفون: ۴۵۳۱۶-۴۴۳۹۲-۴۵۳۴۷
- فکس: ۴۷۱-۸۴-۹۱.
- الکترونيکي پوسټ: aric@brain.net.pk
- کمپوز او طبع : احمد پرنتنگ پرېس، ټيليفون ۲۱۵۵۴۰
- دویش او پلورنې ځای: د اکبر دفتر (د افغانانو له پاره د مرستو دانسجام اداره)
- د کتاب له مطالبو څخه اقتباس د ماخذ په بنود لوسره جایز دی.

بِسْمِ اللَّهِ الرَّحْمَنِ الرَّحِيمِ

د اکبر د اطلاعاتی او نشراتي منابعو مرکز (اریک) له څلورو کالو راهیسې د افغانستان ولایتونو ته د ګرځنده کتابتونونو پروګرام تر لاس لاندې نیولی دي. ګرځنده کتابتونونه چې د فلزي صندوقونو په بڼه جوړ شوي دي، په یو خاص ځای کې ایښودل کیږي. د سیمې خلک ورڅخه امانت کتابونه وړي، لولي یې او خپلو شاوخوا خلکو ته یې هم اوږوي. کله چې په سیمه کې د کتابتون ټول کتابونه ولوستل شول، کتابتون بلې سیمې ته لیږدول کیږي او یا پرې یوشمیر نور نوي کتابونه ورزیات او هماغه ځای کې پاتې کیږي.

مونږ دا هڅه کړې ده چې د ګرځنده کتابتونونو له پاره داسې کتابونه راټول کړو چې د لیکنې ژبه یې ساده او د خلکو د اړتیاوړ مطالب ولري، ترڅو چې په ورځني ژوند کې له هغوی سره په دیني، ټولنیزو، اقتصادي، ښوونیزو، روزنیزو، روغتیايي، تاریخي، فني، مسلکي او... مسایلو کې مرسته وکړي.

موږ د ګرځنده کتابتونو تر څنګ دا سروې هم ترسره کوو چې خلک څه ډول آثارو او موادو ته اړتیا لري او د کومو موضوعاتو او مطالبو د مطالعې هیله من دي. موږ لومړی هڅه کوو چې غوښتل شوي کتابونه له بیلابیلو منابعو (کتاب پلورنځیو او خپرونیزو مرکزونو) څخه برابر او راوښو. په نوموړو مراجعو کې د مطالبو او موادو د نشتوالي په صورت کې اړیک هڅه کوي چې د اړتیاوړ آثارو په تالیف، ترجمه او چاپ سره دغه تشه ډکه کړي.

ددغه موخې او هدف د تحقق او په عمل کې پلي کولو په منظور درې کاله

دمخه د لوستونکو د علاقې وړ کتابونو د چاپ او خپراوي کار پیل شو اوله هغه وخت راهیسې تراوسه پورې د اریک گرځنده کتابتونونو ادارې د محترمو همکارو مؤسسو په مرسته په دغه برخه کې پیاوړې گامونه اخیستي او گټور فعالیتونه یې ترسره کړي دي.

د ښه او سیستماتیک کار له پاره د اریک د ادارې استازيو او یوشمیر خپرونکو او لیکوالو یوگډهيات وټاکل شو چې د مطلوبو کتابونو د پلان کولو، آماده کولو او چاپ کولو پړاوونه چې د تکرره او مسلکي لیکوالو له خوا تالیف کيږي، په گډه پر مخ بوځي.

دغه هیات د افغانانو د صمیمې همکارې میرمن نانسې هیچ دوپري، سید محی الدین هاشمي، خواجه غلام جیلاني شبل، محمد شکیب افضلې او محمد رفیع څخه تشکیل شوی دی.

مونږ له خپلو ټولو درنولو ستونکو څخه چې د هیواد په بیلابیلو ښارونو او کلیوالو سیمو کې زموږ له کتابتونونو څخه گټه اخلي، هیله لرو چې خپلې اړتیاوې، غوښتنې او پوښتنې راولیږي او د هیواد له لیکوالو او پوهانو څخه غواړو چې په له مور سره په دې لاره کې مرستندوی شي، چې وکړای شو خپلو خلکو ته لاینه او گټور کتابونه وړاندې کړو.

په درنښت

د اریک د گرځنده کتابتونونو اداره

فهرست

عنوان _____ مخ

۱

سریزه

لومری خپرکی:

۱۴-۳ د اقتصاد د علم مفهوم او ماهیت
د اقتصاد د علم د زده کړې اړتیا او اهمیت، د
اقتصاد د علم موضوع، د اقتصاد د علم پیژندنه، له
نورو علومو سره د اقتصاد د علم اړیکې، ولې باید
اقتصاد وکړو؟ د اقتصاد د علم ویش، د اقتصادي
مسئلو د تحلیل لارې چارې.

دویم خپرکی:

۳۵-۱۵ اقتصادي اصطلاحات او مفاهیم

دریم خپرکی:

۴۸-۳۶ د اقتصادي نظریاتو تاریخي بهیر
دلرغونې دورې اقتصادي پېښ بینې او نظریې،
تجارتی مکتب، طبیعیون یاد طبیعت د پلویانو
مکتب، کلاسیک مکتب، اشتراکي مکتب، د
نهایون مکتب، تاریخي مکتب.

څلورم خپرکی:

۶۰-۴۹ اقتصادي سیستمونه او نظامونه
د آزاد بازار نظام، د مرکزي پلان اقتصادي سیستم،
د مختلط اقتصاد سیستم.

پنجم خپرکی:

سوداگری او د مالونو تبادلہ ۷۶-۶۱

په اقتصاد کې د سوداگری او د مالونو د تبادلې نقش او اهمیت، د مالونو د تبادلې د تحولاتو تاریخي بهیر، د مالونو د تبادلې او سوداگری بڼیگنې، بازار موندنه، بازار موندنه او دهغه ډولونه، د سوداگری د شرکتونو ډولونه، نړیواله سوداگری.

شپږم خپرکی:

پیسې، بانک او مالیه ۹۲-۷۷

پیسې، بانک، د بانکونو ډولونه، عمومي مالیه، د مالیې ډولونه.

مأخذونه او منابع ۹۳

سرریزه

د اقتصاد پوهه چې د بشري ټولني د متغیرو او بدلیدونکو شرایطو زیرنده ده، د انسان په ژوندانه کې ډیر اهمیت موندلی او د انسان د ژوندانه په ډیرو ساحو کې یې ډیر تاثیرات پرځای پرېښي دي. د اقتصاد علم لکه د عصري پوهني نورې برخې د لویو بدلونونو په بهیښر کې واقع شوی او د هغه مسایل مختلف بعدونه احتوا کوي.

په اوسنیو شرایطو کې د اقتصاد علم څخه د اقتصادي او اجتماعي سیاستونو د تنظیم له پاره استفاده کیږي او دغه اصل د ټولني د ودې او انکشاف سره په تدریج پراخوالی مومي. هیوادونه او مختلفې مؤسسې له دې علم څخه د تولیدي او توزیع په چارو کې او همدارنگه د داخلي او خارجي سوداګرۍ او مبادلي، د قیمتونو کنترول، د اقتصادي نوسانونو، د مالي او پولې مسئلو په تنظیمولو او منسجم کولو کې، د اقتصادي او اجتماعي ودې او انکشاف پلانونو په طرح کولو کې، او د هیوادونو د رشد او ودې په برخه کې په هر اړخیزه توګه کار اخلي، او د اقتصادي ودې او پراختیا له پاره له دې علم څخه په منطقي او معقوله توګه ګټه اخیستل په یوه دوامداره او کلي قاعده تبدیله شویده.

«د اقتصاد علم، لکه د نورو اجتماعي علومو په څیر ځانګړي او مشخص مفاهیم، اصطلاحات او مضامین لري، چې هر سړی خپل د رابطې د نوعې سره سم، چې د ټولني سره یې لري، ددې مفاهیمو، اصطلاحاتو، حدودو سره پیژندګلوي پیدا کوي، او د اقتصاد منقابله رابطه د نورو اجتماعي علومو او د اجتماعي او اخلاقي محیط د ضوابطو ارزښتونه په درسته توګه درک او اجراء کوي.»

د اقتصاد علم زده کړه ژورې او دوامدارو مطالعې غوښتونکې ده او په عصري علومو کې یو پیچلی ساحه تشکیلوي، او د هغه اساسات هم پراخه او دوامداره مطالعې ته اړتیا لري. هغه شی چې په دې رساله کې مطالعه او خپل

کيږي، د دې علم يوه اندزه عمومي او کلي مفاهيم دي، چې د اقتصادي او اجتماعي مسئلو په هکله چې په ورځني ژوندانه کې سرې ورسره هرو مرو مخامخ کيږي، انسان ته مفکورې او پوهنه وربښي. د همدغې اړتيا پر بنسټ دوخت د کموالي سره سم، هغه شيان چې د ليکوال له نظره با اهميته گڼل کيږي، په دې رساله کې په انعکاس موندلی، او د پېچلي او تخصصي مفاهيمو، درياضي فورمولونو له استعمال او استفادې څخه ډډه شوې ده.

دغه رساله په شپږو څپرکو (فصلونو) کې ليکل شوې ده، په لومړۍ فصل کې د اقتصاد د علم مفهوم او ماهيت او ځينې مقدماتي مسئلې او د بڼې پيژندنې و آشنائي له پاره د دې عرصې سره برسي شويده، په دوهم فصل کې هغه اقتصادي مفاهيم او اصطلاحات چې په اقتصاد کې ډير معمول او متداول دي مطرح شوي او د دغې اصطلاحاتو د ضرورتونو په اساس قدامتونه هم په پام کې نيول شوي دي.

په دريم فصل کې اقتصادي نظرنې له تاريخي نظره څيړل شوي او نظريات او عمده اقتصادي مکتبونه لنډ تحليل شوي دي، په څلورم فصل کې اقتصادي سيستمونه او اقتصادي سياستونه چې د هغې څخه يې نشأت کړې برسي شوي دي، په پنځم فصل کې سوداگري او د مالونو تبادله مطالعه او ارزيايي شويده، او په شپږم فصل کې د پيسو (پول) اقتصاد، بانکداري، مالبه او بودجه په ننني او معاصر اقتصاد کې په لنډه توگه تر مطالعې لاندې نيول شوي دي. څپر نه د علمي او اکاډميکو معيارونو په بنسټ ترسره شوې، او د معتبرو او با ارزښتو کتابونو او رسالو څخه په دې هکله استفاده شوې، د ماخذونه لست د دې کتاب په پای کې را اخيستل شوی.

په درناوی

پوهنيار سيف الدين سيحون، د کابل

پوهنتون د اقتصاد پوهنځي استاد

لومړی څپرکی :

د اقتصاد د علم مفهوم او ماهیت

د اقتصاد د علم د زده کړې اړتیا او اهمیت:

د نن ورځې انسان د هر وخت څخه زیات خپل د چاپیریال او مسلط اقتصادي او اجتماعي سیستم تابع او ورپورې تړلی دی. ملي نظام جهانی شرایطو ته تابع دی، دننني عصر دولتونه سره تړلي دي، چې اقتصادي ضرورتونو اتحاد او وابسته گيو ته چټکتیا او شدت وربښلی دی.

په مجموع کې د انسان فعالیتونه، او د هغوی کار او هلې ځلې په اقتصادي ډگر کې د هغه په ژوند کې د بدلونونو باعث گرزېدلې دي. انساني ټولنه د مختلفو او مغلقو ضرورتونو په اساس، لکه پوښاک، مسکن، روغتیا، تفریح، کسب او کار، اجتماعي تأمینات او مزد او معاش، قیمتونه، پانگه اچونه، پروژه سازي، بیمه او داسې نورو اقتصادي مسئلو پورې تړل کېږي، نو ځکه «د اقتصاد د علم اساسي وظیفه د انسان نجات د هغه د ضرورتونو د فشار څخه دی». اقتصادي مسایل ډیر او مختلف دي، او د هغو زده کړه انسان ته دا امکان وربښي چې په لاندې مواردو کې روښانه نظر لاس ته راوړي:

۱- د کار او کار گری مسایل، د کار د مزد او اجورې مطالعه او د هغه تفاوت په نړیواله سطحه، د خرید د قدرت سره جوخت، چې په مختلفو هیوادو کې موجود ده.

۲- د قیمتونو د لوړوالي په هکله د هیوادو او په مجموع کې په

نړیواله سطحه پوهه لرل.

٣- د هيوادونو د توليداتو څېړنه او مطالعه او د مختلفو هيوادو د عوایدو مقایسه په نړيوال ډگر کې.

٤- د اسعارو د نرخ د تغیراتو او تحولاتو څېړنه او مطالعه په ملي او نړيواله سطحه.

٥- د عوایدو د ویش په هکله څېړنه او بررسې د اشخاصو او افرادو په منځ کې او د مولدو پس اندازونو تشکیل، د پانگې آچونې (سرمایه گذارې) له پاره.

٦- د وړمستوالي د علتونو او د اقتصادي پرمختگ پلان گذارې، د اقتصادي او اجتماعي وروستوالی د منځه وړولو په هکله پوهه.

٧- د دولت په واسطه د ماليې راټولولو په هکله معلومات او همدارنگه د مالي، پولي او اداري سیستمونو دقیق تنظیم، او همدغسې د محاسبوي او محافظوي سیاستونو د محلي صنایعو په هکله د بهرنیو رقیبانو په مقابل کې تنظیمول. د دې پوهې د پراختیا او ودې په صورت کې دا ایجابوي چې د ټولنې او افرادو او اشخاصو آگاهی په منظور له دی اقداماتو څخه او همدارنگه سببېدې او مشارکت رشد او اقتصادي انکشاف له پاره لږ تر لږه د دغه معلوماتو څخه برخمن وی، ترڅو د اقتصادي او اجتماعي تحولاتو په لاره کې د معاصر تمدن همگام او د اقتصادي پرمختگ په لوري حرکت وکړای شي.

د اقتصاد علم او پوهه له بیلابیلو څانگو څخه تشکیل شوي ده، چې له هرې برخې سره د آشنائي، په لږ کې زده کوونکی د مختلفو دقیقو او پیچلو مسئلو سره مخامخ کیږي، چې منطقي تفکر او علمي پوهې ته اړتیا لري.

د اقتصاد علم موضوع:

اقتصاد هغه علم دی چې د هغه په چوکاټ کې، اقتصادي فعالیتونه، د مسئلو علت او معلول او د اقتصادي پدیدو مشخصات، لکه د تولید منابع او عواملو (ځمکه، کار او سرمایه) او همدارنگه (د کار وسایل، د کارنیرو، د کار

مواد او اداره) ترکیب او د هغه قیمت گذاري او د عوایدو ویش او د هغوی تغییرات او تحولات، پیسې (پول) او کریدت او د مالونو راکړه او ورکړه (تبادلې) په ملي او بین المللی ساحه کې ارزیابي کيږي.

په ننني او معاصر اقتصاد کې، اقتصادي تعادل او عدم تعادل حالت، او اقتصادي منظم او د سبق روشونه او لارې ټاکل د پلان گذاري له لارې هم تریخت او مطالعې لاندې نیول کيږي.

د مالي او پولي سیاستونو اغیز هم د عادي او ورځنیو اقتصادي فعالیتونو په چوکاټ او محدوده کې ډیر اهمیت لري، او سیاستونه د اقتصاد په عمومي او مشخص حالت باندې ځانگړې اغیزې لري، چې دغه موضوع باید د اقتصادي نظریاتو او سیاستونو په برخه کې په ژوره توگه په پام کې ونیول شي.

اقتصاد دوه جنبي لري: لومړی محض اقتصاد او دوهم عملي اقتصاد.

محض اقتصاد د انساني او پولي څخه بیله او مستقله پدیده ده، او هغه د طبیعي او مستقلو قوانینو له کشف او پلټنې څخه عبارت دي، چې د هغه په نسبت د محصولاتو تولید، د پانگې (سرمایې) تشکیل او د ټولنې شتمني او ثروت تقسیم او ویش صورت مومي.

عملي اقتصاد د هغه قاعدې له پلټنې څخه عبارت دي، چې ښه او بهتره شکل د سازماندهي د محض اقتصاد د قوانینو څخه په استفادې سره د ډیرې گټې او شتمني (ثروت) د لاس ته راوړلو په منظور تأمینيږي. په دې معنی محض اقتصاد هم هغه د اقتصاد د علم عملي اصول دی. او له ننني عملي اقتصاد څخه منظور اقتصادي او ټولنیز (اجتماعي) سیاستونه دی.

د اقتصاد علم پیژندنه:

د اقتصاد د علم د منځ ته راتلو څخه تر اوسه پورې له مختلفو دېدگاهو څخه

ډیر تعریفونه طرح او وضع شوي دي.

د ارسطو له نظره اقتصاد: «د منزل تدبیر او د کور مدیریت دي»، ځکه چې په هغه وخت کې «کورنی» د اقتصاد واحد استازی یا نماینده گڼل کیده.

آدم سمیت A. Smith اقتصاد «د شتمنی علم» گانیه، دویدریکار دو D. Ricardo د اقتصاد اساسي هدف او بررسی «د ثروت تقسیم او توزیع» گڼل؛ جان استوارت میل J. S. Mill د اقتصاد علم «د ثروت ماهیت بررسی کول د تولید او توزیع د قوانینو له لارې» گانیه، الفرامارshall (د رفاه مسلک) په اقتصاد کې مطرح کاوه، هغه د اقتصاد غایه او هدف د انسان سوکالي اورفاه او شتمني (ثروت) یې ددی هدف ته درسیدو په خاطر یوه وسیله گڼله. او آرتور پیگو A. Pigou اقتصاد د پېسې (پول) د پیدایښت د څرنګوالي او د هغه تاثیر د اقتصادي فعالیتونو په رابطه مطالعه کوي، او ځینې نور د اقتصاد علم په بازار کې د قیمتونو ټاکل او مطالعه او د کالیو تبادلې تعریف کوي او ځینې نور، اقتصاد د کمیابو تولیدي منابعو د اختصاصي علم په توګه تعریفوي، او ځینې بیا هم د اقتصاد علم د عقلايي تصامیمو د اتخاذ له پاره (څه په لړوالي د شرایطو او څه په ډېروالی د شرایطو) یو منطق بولي. یعنی اقتصادي منطق په واقعیت کې د لږ یا کمیاب عوامل د تولید ترکیب او تخصیص څرنګوالی د اقتصادي کارونو د ایجادولو په منظور او د خلکو د زیاتره رضایت په خاطر په اقتصادي ټولنه کې وي. په پورتنيو تعریفونو کې د اقتصاد د علم په باره کې یو تعداد مهمې جنې موجودې دي، او هر یوه یې د خپل طرز تلقی او دېدګاهو څخه یوه جنبه مطرح کړیده.

ډیر دقیق تعریف د اقتصاد علم څخه پل سمویلسن Paul Samuelson

امریکائی معاصر اقتصاد پوه وړاندې کړی دی، هغه په دې عقیده دی چې: «د اقتصاد علم د هغو روشونو له بررسی څخه عبارت دی چې انسان د پیسو په واسطه یا بیله هغې څخه د کمیابو منابعو د تخصیص له پاره، د کالیو او خدمتونو د تولید

او سرته رسولو په منظور دوخت او زمان په اوږدو کې او همدارنگه د هغه د تقسیم او توزیع دا شخصو او گروپونو په منځ په ټولنه کې، د مصرف په منظور په اوسني او آبنده وخت کې انتخابوي.»

له نورو علومو سره د اقتصاد د علم اړیکې:

د اقتصاد علم د نورو اجتماعي (ټولنیزو) علومو په څیر له بیلابیلو علومو سره مختلفې اړیکې او پولې لري، چې په لاندې ډول د هغه رابطه او اړیکې د نورو علومو سره په لنډه توگه ترڅیړنې او بررسی لاندې نیسو:

اقتصاد او فلسفه:

فلسفه په بشپړه توگه عبارت له هغه تحقیق څخه دی چې د خلقت او هستی نظام د اسرارو د علتونو په باب صورت نیسي. د همدې فلسفي نظریاتو او دلایلو پر بنسټ دی چې اقتصاد خپل اساس او مبدا، د هغه پواسطه بیانوي. زیاترو اقتصادي مکتبونو د فلسفي نظریو په اساس بنا موندلې او ددې اقتصادي مکتبونو هدف او مرام د فلسفې له تگ لاری څخه په استفادې سره، خپل اقتصادي نظریات توجیه او عملي کوي.

اقتصاد او تاریخ:

تاریخ تیرې شوي واقعې د زمان او مکان له نظره انعکاسوي او د تاریخ د علم په استفادې سره د انسان ژوندانه د تحول په باره کې او د انساني ټولنې د تیر شوي او اوسني ژوند په باره کې نظر څرگندوي. د اقتصادي علومو بنسټ د اقتصادي او اجتماعي تاریخ په بنسټ او اساس ایښودل شوی دی.

له تیرو اقتصادي تجربو څخه کولای شو د هغه منفي او مثبتې نقطې په پام کې وینسو، او تجربه شوې معقوله لاره په عمل کې انتخاب او پلې کوو.

اقتصاد او جغرافیا:

انسان د خپل ژوند د ادامې له پاره، له طبیعي امکاناتو څخه د ښې او معقولې استفادې په خاطر او د خپلو اړتیاوو د لیرې کولو په خاطر، او د تولید د

سطحي د لوړولو په منظور د کمي او کيفي له نظره، د خپل چاپيريال او طبيعي ماحول پيژندنې ته اړتيا لري. د مثال په توگه د کرنيزو محصولاتو د زياتوالي په خاطر په يوه سيمه کې لازمه ده، چې د هغې سېمې د خاورې د نوعيت او څرنگوالي، د باران د اورښت، د ځمکې لاندې اوبه، اقليمې شرايطو، حرارت او رطوبت او داسې نورو موضوعاتو په باره کې مطالعې ترسره شي. د جغرافيه علوم دغه ټول معلومات انسان ته وړاندې کوي، د جغرافيه د علم په مرسته، مور کولای شو چې طبيعي عوامل او اقليمې اغيزې د انسان د فعاليت سره سم د توليد يو ډير عمده عامل وگڼو.

اقتصاد او سياست:

د ټولنيزو (اجتماعي) علومو په منځ کې سياست له هرڅه څخه زيات اقتصادي علم ته نږدې او ورسره تړلی دی. اصولاً د سياست د علم مفهوم او هدف د هيواد او ټولني اداره ده.

د يو هيواد او ټولني ټوله اداره د هغې ټولني اقتصادي نظام پورې تړلې ده. که سياست د ادارې هنر او د قدرت د مطالعې علم په يوه ټولنه کې دی، نو د نظامونو اقتصادي سياستونه، پلانونه، بودجه او د دولت اقتصادي او اجتماعي پروگرامونه هم د يوسياسي نظام د پايو د تنگښت او د هغه د قدرت د مشروعيت له پاره ډيره اغېزه لري. اقتصاد په ډيرو مواردو او حالاتو کې په هيواد کې د سياسي او اجتماعي بدلونونو او تغيراتو له مهمو عواملو څخه گڼل کيږي.

په اوسنيو شرايطو کې چې ژوند او د هغه اړتياوې ډيرې زياتې او پېچلې دي او د هغه لمن د ورځې په تيريدو سره پراختيا مومي، نو په دې توگه د اقتصاد رول او نقش په سياسي ډگر کې هم ورځ په ورځ زياتيږي. په ډيرو هيوادونو کې خلك عموماً د دولتونو اقتصادي سياست ته ډيره پاملرنه کوي او د هغه له رويې د حاکمې دستگاه کره او وره د هغه د اقتصادي سياست له مخې ارزيايي کوي.

په اوسنیو شرایطو کښې د اقتصادي قوانینو او رابطو پیژندنه او پوهه د هیوادو د سیاسي ادارې د مسئلو لومړنۍ او اساسی جزء ګرځیدلی دی.

اقتصاد او ټولنپوهنه (جامعه شناسي):

ټولنپوهنه (جامعه شناسي) د ټولنې د جوړښت، د ټولنې او اشخاصو د تګ یا په اصطلاح د هغوی د رفتار او کردار د یو اوبل په مقابل کې او د هغه عنعناتو، ادابو او د هغه له انگیزو څخه بحث کوي.

د ټولنپوهنې د نظریاتو څپرل او نتیجه ګیري یو مهم علمي مېتود اقتصاد پوهانو ته وړاندې کوي، او له اقتصاد پوهانو سره د اقتصادي قوانینو په تنظیمولو او اجرا کولو کې مرسته کوي. اقتصادي فعالیتونه او اجراء ته په ټولنه کې ځینې عکس العملونه راولاړوي، نو ځکه اقتصاد پوهان باید د موضوع د اجتماعي او ټولنپوهنې له نتیجه څخه بشپړه پوهه ولري، د مثال په توګه د کلیو او بانډو ډیر خلک نوي کورونه د عصري وسایلو سره نه مني، او اکثرأ عنعنوي او پخوانی کورونو ته ترجیح ورکوي. نو ځکه ویلای شو د اقتصاد علم د ټولنپوهنې او روانشناسی په مرسته باید ددې مخالفتونو علت وڅیړي او معلوم یې کړي، او د سمې او عملي لارې څخه په استفاده خلکو ته قناعت ورکړي. همدارنګه د ټولنپوهنې (جامعه شناسي) په مرسته، د اقتصاد علم کولای شي دا معلومه کړي، چې ولې او په څه علت ځینې اقتصادي پلانونه په ځینو ټولنو کې په بریالیتوب سره تطبیقېږي او په ځینو نورو ټولنو کښې نامطلوبه اثرونه او نتیجه منغ ته راوړي.

د اقتصاد او حقوق علم:

د حقوق علم د هغو قواعدو اصولو څخه عبارت دی چې د اشخاصو او افرادو پر رابطې د یو بل سره د ټولنې او دولت په مقابل کې حاکم وي.

د اخلاقي قوانینو پر خلاف چې خاص اجرائیوي ضمانت پکې شامل نه دی، حقوقي قوانین د اجرائي ضمانت لرونکي دي، او خلک د هغه په تطبیق او یاد هغه

څخه په خود داری مکلف دي. د اقتصادي او حقوقي علومو رابطه له دې نظره د اهمیت وړده، چې دوی دواړه د ټولني او اشخاصو (افرادو) اړیکې او رابطې برسي او تنظیموي، مگر هر یو ددې اړیکې او رابطې د خاصو دیدگاهو څخه څیړي، مثلاً د صنایع په برخه کې د اقتصاد علم دغه موضوع د کارگرانو څخه مناسبه استفاده د تولید په برخه، د معاشونو او قیمتونو موضوع، د صنعتی شیانو او تولیداتو د عرضې او تقاضا مسئله او داسې نور تر بحث لاندې نیسي، په داسې حال کې چې د حقوقو علم د کارگر او کار فرما په منځ اړیکې د قانون له نظره، فردي او ډله ایز قرار دادونه، د کارگر او کار فرما د اختلافونو په هکله مقررات، بیمه او داسې نور تر مطالعې او څیړنې لاندې نیسي.

اقتصاد او دیني علوم:

اقتصاد د دیني علومو سره نږدې اړیکې لري، او د اسلامي فقهې او د اسلام د مقدس دین ارشاداتو او نورو ادیانو زبانه برخه اقتصادي مسایل تشکیلوي. ددې حکمونو زیاته برخه د ټولني اقتصادي او معیشتي روابطو په تنظیم پورې اړه لري.

د اقتصاد رابطه له روانشناسی، بشر پیژندنې او نژاد

پیژندنې سره:

برسیره پر هغو علومو چې ورته اشاره وشوه، د اقتصاد علم له نورو ټولنیزو علومو، لکه: روانشناسی، مردم شناسی (بشر پیژندنه) او نژاد شناسي (نژاد پیژندنې) سره نږدې اړیکې لري. برسیره پر اجتماعي علومو، اقتصاد، ریاضي او احصایې سره هم نږدې اړیکې لري.

ولې باید اقتصاد وکړو؟

د اقتصاد علم د انسانانو له یو لړ منظمو فعالیتونو څخه عبارت دی، چې د اړتیاوو د لیری کولو له پاره، د لږ تر لاسه کیدونکو وسایلو څخه په استفاده کولو،

د یو منظم پلان په چوکاټ کې د اقتصادي اصولو په نظر کې نیولو سره صورت مومي. مور باید اقتصادي عمل وکړو، ځکه چې:

لومړی: د انسانانو غوښتنې او اړتیاوې نامحدودې دي.

دویم: د دې اړتیاوو د لیرې کولو له پاره وسایل او امکانات محدود دي.

له پورتنۍ ټکۍ څخه دا جوته کیږي، لکه څرنګه چې د ضرورتونو د لیرې کولو له پاره وسایل او امکانات محدود او ضرورتونه نامحدود دي، نو باید کوښښ وشي، چې تر ښکته حده پورې په همدغه امکاناتو او وسایلو د انسان زیاتره اړتیاوې لیرې (رفع) شي. په دې صورت کې ویلای شو چې اقتصاد کول عبارت دي د انتخاب کولو څخه.

په هر اقتصاد کې د هغه اقتصادي نظام او سیستم د نه په نظر کې نیولو سره، باید لاندینو پوښتنو ته ځواب ورکړل شي:

الف- څه شی باید تولید شي؟ یعنې کوم شیان او خدمتونه په کوم کیفیت او شکل او په کومه اندازه په اقتصاد کې تولید شي؟

ب- څرنګه تولید شي؟ یعنې د کومې فنيې طریقې څخه په تولید کې استفاده وشي، او د تولید د عواملو ترکیب (طبیعت، ځمکه، کار، سرمایه یا پانګه او اداره) او همدارنګه د کار قوه، د کار مواد، (کار وسایل او اداره) څنګه صورت ومومي؟

ج- د چا له پاره تولید شي؟ یعنې په څه ترتیب او په کومه طریقه د هیواد د تولیدات د خلکو په منځ کې وویشل شي، د هغه له جملې څخه په څه اندازه د مصرف د پاره او په کومه اندازه پانګه اچونې ته اختصاص ورکړل شي.

د- تر کومه حد پورې د موجوده منابعو او زیرمو څخه استفاده وشي، یعنې په څه ترتیب موجوده او آهنده حقوقو د طبیعي منابعو په اړتیا او اعظمي استفاده د دې منابعو څخه تفکیک او سره توپیر شي.

هـ- تر کومې اندازې پورې باید د تخنیک د استفادې په ساحه کې انعطاف پذیری و منل شي؟ یعنې په کومو وقفو او طریقو اوسنی تولید په وروستی تکنالوژیو بدل کړای شي.

د اقتصاد د علم ویش:

د اقتصاد علم عمدتاً په دوو مهمو برخو ویشل کیږي: (ملي اقتصاد او تصدي اقتصاد)، او په دې دوو برخو کېنې مربوطې نظریې او سیاستونه ارزیايي او مطالعه کیږي. برسېره پر دې باید ووايو چې پولي، کریدتي او تجارتي مسایل، مالي نظریې او سیاستونه هم پراخې تخصصي او تحقیقي څېړنیزې څانگې د اقتصاد د علم په ساحه کې احتوا کوي.

دا جوتسه ده چې په اوسنۍ زمانه کې په اقتصاد کې د تحقیقي او سنجشي روشونو او میتودونو او همدارنگه ریاضي و احصائیې څخه په پراخه اندازه کار اخیستل کېږي، او اقتصاد یوه لویه او پراخه تحقیقي او علمي ساحه په برکېنې نیسي.

ملي اقتصاد، له هغه علم څخه عبارت دی چې د یو هیواد د سیاسي قلمرو په ساحه کېنې تر مطالعې لاندې نیول کیږي، او اقتصادي عمومي مسایل تر ارزیايي او مطالعې لاندې نیسي. تولید د ملي اقتصاد له نظره عبارت دی له ځمکې، کار، پانگې (سرمایه) او ادارې څخه. تصدي اقتصاد علم، عبارت له هغه علم څخه دی، چې اقتصادي اصول په یوه کارځای کې چې یو اقتصادي واحد (تصدي) دی، تر مطالعې لاندې نیسي. د تولید عوامل د اقتصاد تصدي له نظره عبارت له د کار وسایل، د کار قوه، د کار مواد او اداره او تنظیم څخه دی.

دولت هم یو اقتصادي عامل دی، او د هغه فعالیت د عمومي اقتصاد تر عنوان لاندې مطالعه کیږي. دولت د خپلو لگښتونو له پاره ماليې ټولوي، او خپلو کارکوونکو ته معاش ورکوي. د دولتي اقتصاد د برخي فعالیتونه، هغه فعالیتونه

دی، چې خصوصي تشبثات د هغه په سرته رسولو مایل او قادر نه وي، لکه د بندونو او نهرونو جوړول، هوايي ډگرونه جوړول، بریښنا او تېلفون شبکې او لښونه اېجادول، لارې جوړول او داسې نور.

برسیره پردې د اقتصادي فعالیتونو یوه لویه برخه د انفرادي اشخاصو له طرفه سرته رسیږي، او د بازار د ضرورت لویه برخه او تولیدات او همدارنگه د کالېو (شیانو) خرڅلاو د دې سکتور له خوا سرته رسیږي، چې په اوسني وخت کې د فعالیتونو یوه لویه ساحه په برکې نیسي.

د اقتصادي مسئلو د تحلیل لارې چارې:

اقتصادي څیړنې د اقتصاد د مطالعې په برخه کې زیاتې او یوه د بل بشپړونکې دي. دغه روشونه او تګ لارې نظر په طریقه او طرز د استدلال سره، د تحلیل مقیاس او د وخت و زمان رول په تحلیل کې تشریح او توضیح کیدلای شي. د قیاس روش (Deduction) او د استقرا روش (Induction):

د هغو لومړنیو روشونو چې اقتصاد پوهانو د اقتصادي قوانینو د کشف دپاره تر استفادې لاندې نیولي دي د قیاس او استقرا روشونه دي.

د منطق له نظره د استقرا روش له هغه طریقي او روش څخه عبارت دی، چې انسان یو قانون او کلي او عام حکم چې د مسلمو اصولو او بدیهیاتو یو جز، دی پر خاصو مواردو جاري کړي او لازمه نتیجه لاس ته راوړي. مثلاً هر شی چې جاذبه قوه ولري، نورشیان ځانته راکاږي، د ځمکې په باره کې ویاړی شو چې ځمکه د جاذبې قوې لرونکې ده، ځکه چې شیان ځان ته جذبوي.

د استقرار روش د قیاس د روش برعکس کوښښ کوي چې په جزئي چارو کې په مطالعه او اولیدنه او د هغوی د عمل د شکل او نحوې له نظره، کلي او جامع اصول لاس ته راوړي.

په تیرو وختو کې د خاص روش مکتب د تحلیل له نظره تعقیبه، خو په

اوسنیو شرایطو کې مطلوبې نتیجې ته د رسیدو او د اقتصادي قوانینو د کشف په خاطر له دواړو روښونو (قیاس او استقرار) څخه استفاده کیږي. برسېره پردې د اقتصادي مسئلو د تحلیل له پاره د وړاني روش، ریاضي او احصائیوي میتودونو، او همدارنگه د کوچنی او لوی (میکرو او ماکرو) اقتصاد تحلیلې روش څخه اود ستاتیک او ډینامیک روښونو څخه هم کار اخیستل کیږي.

ستاتیک (Static) د سکون او عدم تحرک معنی لري. یا په بل عبارت، ستاتیک د اقتصادي متحولینو د بررسی څخه په یو ټاکلی حالت کې، عبارت دی. ډینامیک (Dynamic) یا متحرک روش په اقتصادي څیړنو کې په مختلفو زمانو کې د عامل زمان د وارد کولو او شاملولو څخه عبارت دی.

د اقتصادي پوهې د تحقیق او مطالعې له پاره د دواړو علومو او پوهې څخه کار اخیستل کیږي.

دویم څپرکی:

اقتصادي اصطلاحات او مفاهیم

د اقتصاد علم لکه د نورو بشري علومو په شان د خاصو مقولو او اصطلاحاتو درلودونکی دی، او زده کوونکي يې اړ دي چې له دغو مفاهیمو او اصطلاحاتو سره آشنائي پیدا او له هغو څخه استفاده وکړي. ددې ټولو اقتصادي اصطلاحاتو او مروجې مقولې د عمیقې او دقیقې مطالعې متضمن دي او د اقتصادي او اجتماعي پرمختیا او دوې سره سم نوي مفاهیم او مقولې په دی عرصه کې واریځي، او هر ورځ دغه مفاهیم او اصطلاحات په دې ساحه کې ورزیاتېږي. سره له دې چې اقتصادي مقولې او اصطلاحات او له هغو څخه استفاده د هر لیکونکي له نظره فرق لري، مگر ځینې اصطلاحات او مقولې په ملي او نړیوالو ادبیاتو او خبري رسنیو کې شاملېږي، او د هغو استعمال د ټولني په ورځنیو چارو کې معمول دی.

په همدې اساس د اړتیا سره سم هڅه کوو چې تر ممکن حده پورې هغه اقتصادي مفاهیم او اصطلاحات چې زیات استعمالېږي د ځینو معتبرو منابعو څخه په استفادې سره په لنډه توګه مطرح او توضیح کړو:

۱- د تولید عوامل:

هغه عوامل چې انسان د هغه په مرسته شيان د خپل ضروریاتو د تأمین له پاره تولیدوي، د تولید عوامل بلل کېږي. کولای شو چې د تولید عوامل په دريو گروپونو وويشو:

- ټول طبيعي شيان، لکه ځمکه، اوبه، دباد قوره،

اتم او داسې نور (طبیعت)

- د بشري ټولنې کسبي او يارثي، جسمي او روحي قوې (کار)
 - هغه ټول وسایل چې د انسان په واسطه جوړ شوي وي او د نورو
 شيانو د توليد له پاره ورڅخه استفاده کيږي، لکه ماشين، وسایل
 او آلات و ابزار (سرمایه یا پانگه)

۲- کموالی (کمیابی):

په دې نړۍ کې چې مور ژوند کوو، یو قانون د کمیابی په نامه موجود
 دی، نو ځکه انسانان باید د شيانو په توليد کې د توليد کمیاب وسایل په کار
 واچوي، ترڅو کولای شي ددوی پواسطه، خپل مخ په زیاتیدو اړتیاوې رفع کړي.

۳- بازار:

بازار په اقتصاد کې له مهمو او با ارزښتو مفاهیمو څخه گڼل کيږي. بازار
 په اقتصادي معنی او مفهوم په هر رنگه اقتصادي مبادلې اطلاق کيږي. په کلي
 توگه د بازار له پاره درې ځانگړنې په پام کې نیول کيږي:

لومړۍ- بازار هغه ځای دی چې پیروونکي او خرڅونکي یو او بل سره
 وپني او لیدنه کتنه پکې کوي.

دویم- بازار هغه ځای دی چې په هغه کې د شيانو او
 خدماتو مبادله صورت نیسي.

دریم- که چیرې په مخابراتي او تېلفوني شکل هم معاملې سرته
 ورسیري، بازار عملاً منځ ته راځي، نو ځکه په دې ځای کې بازار لږوما دیو
 خاص ځای او مکان معنی نلري.

۴- د عمومي برخې اقتصاد:

د دولت اقتصادي فعالیتونو تشریح او تحلیل او یا په بل عبارت پراقتصاد
 د لگښتونو عمومي اثرونه او مالیاتو، مطالعه او څیړنه د عمومي برخې اقتصاد
 موضوع ده. البته د دولت اقتصادي فعالیتونه هم هغه موضوع ده، چې د اقتصاد

په عمومي برخه کې د پاملرنې وړ گرځي. د مصرف کوونکي او تولیدونکي د ژوندانه پر شرایطو باندې، د دولت د فعالیت اثر ونو تحلیل د اقتصاد عمومي برخي موضوع تشکیلوي.

د دولت فعالیتونه د خلکو او ټولني په ورځني ژوندانه باندې تاثیر لري. مقررې او قوانین، ادارې، تصمیمونه، اقتصادي سیاستونه، لکه د منابع تخصیص، اقتصادي ثبات او د شتمنی ویش په مجموع کې د دولت فعالیتونو پورې اړوندې دي، چې د عمومي برخي په ساحه کې تر مطالعې لاندې نیول کېږي. یا په بل عبارت عمومي اقتصاد، د عایداتو او شتمنی ویش او په وروستي تحلیل، اقتصادي تنگښت تر پاملرنې لاندې نیسي.

۵- د خصوصي برخي اقتصاد:

دغه اقتصاد د مؤسسو او خصوصي افرادو او اشخاصو له فعالیتونو څخه عبارت دی، او په اوسنیو شرایطو کې دغه برخه د مختلفو ټولنو په اقتصادي چارو کې ډیر لویه ساحه احتوا کوي. د دغه اقتصادي عرضې د فعالیت انگیزه د هغه فردو او اشخاصو خصوصي گټې تشکیلوي چې د تولیدي عواملو لرونکي دی. مگر خصوصي افراد او اشخاص د گټې د لاس ته راوړلو له پاره، قسماً ټولنيزې اړتیاوې رفع کوي، او په دې لحاظ ټولنيزو گټو ته هم خدمت کوي.

۶- ارزښت:

د اقتصاد په علم کې ارزښت لاندې مفاهیم لري:

۱- مبادلوي یا تبادلوي ارزښت: په دې معنا چې ارزښت له هغه مقدار

څخه عبارت دی، چې یو بل شي سره تبادلې کېږي.

۲- استعمال ارزښت: دغه ارزښت مفهوم زیاتره د یوشي گټورتیا او

مطلوبیت افاده کوي، یعنې د یوشي ارزښت نظر په آزادیو او اړتیاوو فرق کوي.

اوبه ډېر استفادوي ارزښت لري، مگر د هغه مبادلې ارزښت ډیر کم دی.

۷- عرضه:

د شيانو (امتعي) او خدماتو هغه مقدار او اندازه ده، چې په يو ټاکلي قيمت پيږودونکي (خریدار) ته وړاندې کيږي. ډير عوامل د عرضې په ټاکنه کې دخالت لري، لکه د محصول بيه، د توليد د عواملو تأمين او د نورو شيانو بيه.

۸- تقاضا:

د ټاکلو شيانو او خدماتو هغه مقدار دی چې په ټاکلي وخت کې په ټاکلي بيه وپيږودلای شي، کله چې د يو شي بيه کمه او ټيټه شي، نو تقاضا هغه ته زياتيږي، او کله چې د شيانو بيه لوړيږي، دهغو شيانو ته تقاضا کميږي.

۹- تصدي يا کار ځای:

د يو تخنيکي، اقتصادي او ټولنيز واحد څخه عبارت دی چې په هغه کښې د توليد عوامل (د کارقوه، دکار وسايل، د کار مواد او اداره) سره يوځای کيږي، او په نتيجه کې د شپانو توليد سرته رسيږي، توليد لاندېني قسمونه لري:

لومړنيو موادو توليد: د نيم کاره موادو توليد او د کار تمامو او توليد.

۱۰- ټولنيز (اجتماعي) توليد:

د يو ملي اقتصاد د شپانو او خدماتو له مجموعې څخه عبارت دی چې، په يو ټاکل شوي وخت (معمولاً يو کال) کښې منځ ته رايځي او په پيسو (پول) افاده کيږي.

۱۱- ملي شتمني او پانگه:

په يو هيواد کښې د ټولې منقولې او غير منقولې شتمنۍ پولي ارزښت په يو ټاکلي وخت او زمان کې ملي پانگه بلل کيږي.

۱۲- ملي عايد:

په يو اقتصاد کې د يو هيواد د اوسيدونکو د لاس ته راوړل شوي عوايدو مجموعه ده چې، د مختلفو توليدي عواملو پواسطه يې تحقق موندلی، او دهغه

متشکله عناصر او ارقام عبارت دی له مزد او معاشه څخه، انفرادي خالص عاید، کرایه او اجاره، د اسهامو گټه، د سرمائې گټه، ناتقسیم شوي گټې او پر مؤسساتو باندې ماليې.

۱۳- عاید:

د اقتصاد د علم له نظره هغه پولې حاصلات یا نورې مادي گټې چې د شتمنی د په کار اچولو په نتیجه کې او د خدمت په اثر منځ ته راغلې وي، عاید بلل کیږي.

د محاسبې له نظره عاید د یوې تصدې یا یو شخص د ټولو پولې وارداتو څخه عبارت دی.

۱۴- سوداګري (تجارت):

د شیانو او خدماتو له پیرو دلو او پلورلو څخه عبارت دی چې مخصوصاً په یوه لویه ملي او نړیواله پیماننه صورت نیسي.

۱۵- تجارتي معاملي:

سوداګر یا غیر سوداګر کسان چې منقول مالونه او شیان چې نورو ته د خرڅلاو یا اجاره ورکولو په مقصد پلوري او هغه منقول شیان د هغه په اصلي حالت یا په بل شکل تبدیلي او هغه خرڅوي او یا یې اجاره ورکوي، دغه خرڅلاو او اجاره ورکول، د تجارتي معاملو له جملې څخه ګڼل کیږي.

۱۶- سوداګر:

هر هغه شخص که افراد وي یا شرکتونه چې، د تجارتي اهلیت درلودونکي وي، او پخپل نوم یې یوه یا څو تجارتي معاملي سرته رسولې وي، او دغه دنده یې خپل دایمي پیشه او کسب گرځولی وي، سوداګر ورته ویل کیږي.

۱۷- تجار تخانه:

تجار تخانه له هغه ځای څخه عبارت دی چې سوداگر خپل تجارتي فعالیتونه له هغه ځایه څخه اجرا کوي، او د دې غوښتونکی وي چې د هغه له گټې څخه برخمن شي. تجار تخانه د مادي (سامان او وسایلو) او غیر مادي (د کرائي د تجدید حق، نوم او عنوان د تجارت خانې او داسې نور) عناصرو لرونکې ده.

۱۸- مالیات او عوارض:

مالیات هغه مبلغ دی، چې خلک، شرکتونه، او مؤسسات یې له قانون سره سم د دولت د مالي بنسټ او د عمومي مخارجو د تأمین له پاره اخلي. د مالیاتو بله ستره څانگه د داده چې د مالې د اندازې او د عمومي خدماتو ارزښت په منځ کې چې مالې ورکونکی له هغه څخه برخمن کېږي دوه اړخیزه رابطه وجود نلري.

۱۹- بېه (قیمت):

بېه یا قیمت، پولي جنبي یا د امتعی (شېانو) یو مقدار چې د هغې په مقابل کې د بلې امتعی یو واحد مبادله کیدای شي. قیمت د یوشی (متاع) د اساسي خصوصیت او د شېانو ذاتي ارزښت بیانونکی دی. بیلابیلو شېانو د قیمت ټاکل په اقتصاد کې، د بازارونو په چوکاټ او محدودده کې ترسره کېږي.

د قیمت په ټاکلو کې د تولید لگښتونه، ضرورتونه او بازار اغېز لري.

۲۰- سود، منفعت او گټه:

د نظري اقتصاد د علم په اصطلاح کې د یوې تصدی د عوایدو د پاتې برخه ده، د سرمائې د گټې د تادیې، د مخکې اجاره او د کار مزده څخه وروسته چې کار فرما پورې تعلق نیسي. د محاسبې په اصطلاح کې سود یا منفعت د پانگې زیاتوالی د یوې تصدی د فعالیت په نتیجه کې ده.

خالصه گټه (نفع) د خرڅلاو د قیمت او د مالې د عوارضو دور کې (تادیې) په منځ کې له تفاوت څخه عبارت دی.

۲۱- سبسایدي:

توليدونکی او مصرف کوونکی ته هغه بلا عوض کمکونه دي، چې د قيمتونو د سطحې د تيمت ساتلو يا د يو ټاکلي شي د توليد د جريان ساتلو او خوندي کولو له پاره ورکول کيږي.

۲۲- د سهام بازار:

هغه بازار يا مارکيت چې په هغه کې بيه لرونکی پانې پلورل کيږي او خرڅيږي، د سهام بازار نوميږي. د نړۍ په ډيرو هيوادونو کې، مخصوصاً په پرمخ تللي صنعتی هيوادونو کې بورس او بازار ډير اهميت لري. د بازار او بورس اهميت په دې کې دی، چې د پس انداز او پانگې اچولو عملونه آسانه کوي. يعنې له يوې خوا د پانگې اچولو امکان منځ ته راوړي او له بلې خوا، د سهمونو په عرض سره د ضرورت وړ سرمايه برابروي، او برسېره پردې، خصوصي پس اندازونه (سپما) په مولدو پانگې اچونې کې په کار اچوي.

۲۳- ثروت، پانگه او مال:

د مختلفو شتمنيو د اقسامو زيرمې چې د هر اقتصادي واحد له خوا ساتل کيږي، د هغه د درلودونکي له پاره عايد ايجاد وي او يا د عايد د ايجادولو ظرفيت لري. شتمني کولای شي ځانته مختلف شکلونه ونيسي، لکه نقدې پيسې، بانکي امانت، پور (قرضه)، سهمونه او داسې نور د مالي شتمنی ډولونه.

۲۴- د بهرې نرخ او حاصل:

د پيسې (پول) په خدمت کې نيولو بيه، د پيسو د يو ټاکلي مبلغ يوه برخه چې د يو ټاکلي (معينې) دورې له پاره چې د يو لاس ته راوړل شوي پور (قرضې) په مقابل کې ورکول کيږي.

د گټې نرخ په واقعيت کې د قرضې (پور) لاس ته راوړلو قيمت دی چې په پور اخستونکي يې ورکوي. په همدې اساس د گټې نرخ هغه عامل دی چې د پيسو

انتقال د پور اخستونکي او پور ورکوونکي تر منځ آسانه کوي، په دې قسم چې پور اخستونکي د پور يا قرضي د لاس ته راوړلو او هغه رضایت چې لاس ته راوړل شي مبلغ ده ته ايجادوي، دغه گټه او حاصل د پېسې خاوند ته ورکوي، په مقابل کې پور ورکوونکي د خپلوتاديه شويو پيسو په مقابل کې د يو ټاکل دوری د پاره مکافات لاس ته راوړي چې هغی ته د حاصل نرخ وائي.

۲۵- تولید:

هغه فعالیتونو ته چې په وروستني تحلیل کې د مطلوبو شپانو يا خدمتونو لاس ته راوستلو سبب گرځي، تولید ویل کېږي، تولید د اړتیاوو سره سم صورت نیسي، په دې شکل چې تولید شوی محصول کولای شي د انسان د اړتیاوو یوه برخه رفع او له مینځه یوسي.

۲۶- پلان، برنامه او طرح:

پلان عبارت له هغې وسیلې څخه دی چې، د هغه پواسطه د تولید عوامل (ځمکه، کار او سرمایه) او (د کار وسایل، د کار مواد، د کار قوه او اداره) د هغو هدفونو له پاره چې مخکې د یو ارگان (دولت) له خوا ټاکل شوي دي په کار اچول کېږي.

پلان د یو اقتصادي تصمیمګری مرکز د نوبتونو، برنامه او طرحو د ملي یا تصدی اقتصاد په سطحه یوه مجموعه ده، په دې حالت کولای شو په مختلفو سطحو د پلان طرحې ته اقدام وکړو.

په یو پلان کېږي ټول هدفونه او قدامونه یاد داشت، او ممکنه وسایل د اهدافو د سر ته رسولو له پاره په نظر کې نیول کېږي.

۲۷- د سرانې عاید:

د سرانې عاید په یوه زماني دوره کېږي د یو هیواد د ملي عاید تقسیمولو څخه د نفوسو پر تعداد باندې لاس ته راځي.

۲۸- پیسې:

پیسې یوه عامه منل شوې وسیله د راكړې او وركړې (تبادلې) د تاديې، د شيانو د ارزښت ټاكل او حسابي واحد په منظور وي. پول یو قانوني طلب دی او د دغه طلب همیش د فعالیدو لرونکی دی. د فعالیدو څخه هدف په اجتماعي محصول باندې د کمي او کيفي له نظره قانوني طلب څخه دی. پیسې (پول) د تبادلې د وسیلې، د ارزښت معیار، د ذخیرې وسیله، او د ارزښت د ساتلو وسیله پیژندل شوی دی.

۲۹- بانک:

بانک یوه عامه ضطلاع ده، چې په مختلفو اشکالو فعالیت لري، چې زیاتره د امانت ایښودلو، تنزیل، پانگه اچونه، پور وركول، د بانکونو نوڅپرونه، او د رنگارنگ خدمتونه ترسره کول په غاړه لري.

۳۰- تنزیل:

هغه مبلغ دی چې د یو پور څخه یا د یوې حوالې څخه د ژر تادیه کولو په نسبت وضعه کیږي، او یا هغه مبلغ چې د تجارت سند، لکه حجت او داسې نورو د پولې قیمت څخه مخکښې لاس ته راځي، اخیستل کیږي (د وجهې قیمت او د بازار قیمت تر منځ تفاوت). چې عمدتاً بانکونه او مشابه مړیسې دارنگ معاملې سرته رسوي.

۳۱- د پیسې (پول) شبه:

هغه شتمني او دارائي چې لکه د پیسې په شان کولای شي د ارزښت د ساتلو د معیار په نوم ور څخه استفاده وشي، د پول (پیسې) شبه بلل کیږي. باید وویل شي چې ددې څخه د مبادلو د سهولت وركوونکي عامل په توگه استفاده نشو کولای، لکه د قرضې د اسنادو پانې، د پس انداز د حسابونو ډولونه، چې دارنگې شتمني په اسانۍ د پیسو (پول) سره د تبدیل وړ دي.

۳۲- شرکت:

شرکت عبارت د هغه قرار داده څخه دی، چې د هغه پواسطه دوه یا څو کسه موافقه وکړي، چې یو شی په گډه تر عمل لاندی ونیسي، یو شمیر هدفونه تعقیب او هغه گټه چې د هغې څخه لاس ته راځي، په خپل منځ کې وویشي.

۳۳- تعاوني شرکت:

هغه شرکت چې د غړيو او شریکانو په پانگه منځ ته راغلي وی، او گټه یې د مالي ذخائر و د پاره د مصارفو او مبالغو د کسر په پام کې نیولو څخه وروسته، د غړو او برخه والو په منځ کې ویشل کیږي.

۳۴- څو ملتي شرکتونه:

د هغه شرکت یا د تولیدی واحدونو مجموعه چې، د نړۍ په یو تعداد زیاتو هیوادونو کې او د مختلفو شېانو په تولید او خدماتو کې د خپل هیواد څخه بهرکار او فعالیت کوي، څو ملتي شرکتونه بلل کیږي. دارنگه شرکتونه لږ تر لږه ۲۵ فیصده خپل تولید په نورو هیوادونو کې سرته رسوي.

۳۵- انحصار:

هغه بازار دی، چې په هغه کې یو عرضه کوونکی او یا تولیدونکی وجود ولري. انحصاري بازار د درې اصلي ځانگړتیاوې لري:

لومړۍ - په تولید کې د تصدیو مشارکت اصلي انگیزه، گټه ده.

دویم - بل تولیدونکی وجود نلري.

دریم - تولیدونکی د بېې تا کوونکی هم دی.

۳۶- د پیسو عرضه:

په یو اقتصاد کې د نقدي شتمنی مجموعه ده، چې کولای شو هغوی په ضروري شیانو او خدمتونو تبدیل کړو، نه یواځې پیسې، بلکه امانتونه، حوالې او کریدتي سندونه هم په هغه کې شامل دي.

۳۷- د پیسو بازار:

هغه مالي مؤسسې دي چې په هغه کې د لنډ وخت بیه لرونکې پانې، د لنډې مودې پورونه د سره زر (طلا) پیرودل او رانیول او د اسعارو مبادله سرته رسیږي.

۳۸- پولې سیاست:

د مرکزي دولت سیاستونه، چې د مرکزي بانک له لارې د موجودو پیسې مقدار په اقتصاد کې، د بهرې نرخ، د داخلی پیسې (پول) د مبادلی نرخ د خارجی اسعارو په مقابل کې سرته رسیږي، پولې سیاستونه بلل کیږي.

۳۹- د پولې سیاستونو هدفونه:

د پولې سیاستونو اهداف د ماکرو یالوی اقتصاد د اهدافو مجموعه احتوا کوي. دغه هدفونه عبارت دي له: د اقتصاد دوامدار وده، د پیسو د رانیولو (خرید) د قدرت ثبات، د تادیاتو د بیلائس تعادل ایجادول، د بیود سطحې ثبات، او بالاخره د پانگې آچونې پر سطح نفوذ.

۴۰- پولې پایه:

په یو اقتصاد کېنې نقدي مالي زیرمې دي، چې معمولاً د کاغذي او منسکو کو پیسو په شکل په دوران کې وي.

۴۱- تجارتي بانکونه:

تجارتی بانکونه هغه مؤسسې دي، چې مختلف مالي خدمتونه سرته رسوي، لکه د مبادلی حوالې، د برات سندونه قبلول او منل، طلباتو نقدول، پور ورکول، د بیې لرونکي پانېو سهمونه او قرضي نشرول، خرڅول او پېرودل، او په پای کېنې د بانکي خدمتونو یوه برخه سرته رسول، چې ځینې وخت دغه بانکونه مؤسسو ته پولې پورونه هم ورکوي.

۴۲- بازار موندنه:

په کلي توگه، خرڅلاو، توزیع، تبلیغات، د خرڅلاو تشویق، د تولید پلانگذاری عملیاتو او فعالیتونو ته بازار یابی وایي. با په بل عبارت بازار یابی هغو عملیاتو ته ویل کیږي، چې مستقیماً مصرف کوونکي او دقیقه ارز یابی د بازار د ضرورتونو څخه او د دغه ضرورتونو انعکاس تولیدی مرکزو ته تر سره کوي.

۴۳- نړیواله سوداگري:

د یو هیواد او نور نړیوالو هیوادو په منځ کې د شیانو او خدمتو تبادلې ده. د دې مبادلې د برقرارولو دلیل د نړۍ د مختلفو هیوادو په منځ کې د بیلابیلو شیانو او خدمتو د تولید او مصرف توپیر دی. برسیره پردې د اقتصادي سوکالی، زیاتوالی په هر هیواد کې د تنوع د ایجاد او لاس ته راوړلو له لارې په موجوده شیانو او خدماتو د لگښت د پاره دی.

۴۴- بیمه:

هغه قرار داد دی چې د هغه پر اساس بیمه شوی د یو ټاکلي مبلغ په مقابل کې بیمه کوونکي ته، خپله پانگه د غیر مترقبه حوادثو په مقابل کې بیمه کوي، او بیمه کوونکی و عده کوي چې د حادثې د واقع کېدو په صورت کې یو برخه یا د بیمه شویو ټول ادعا شوی مبلغ د لومړي قرار داد په اساس، چې د دواړو خواوو په منځ کې عقد شوی دی، تادبه کوي.

۴۵- پیرسوب (تورم):

د تورم په دوره کې، قیمتونه لوړیږي، او د پیسو واقعي ارزښت کمیږي، په حاد تورم کې قیمتونه په چټکتیا سره لوړیږي او د پیسو ارزښت په شدت سره کمیږي، چې په دې حالت کې به جنسي مبادلې د بازار د یرې بڼې مبادلې وي.

۴۶- پانگه (سرمایه):

پانگه یا سرمایه د تولید له مهمو عواملو څخه دی، او له هغه شتمنی څخه متشکله ده، چې د هغه څخه عاید لاس ته راځي او په پولي حساب افاده کیږي.

معمولاً د پانگې (سرمایې) اصطلاح د سرمایوي اموالو سره په مترادفه توگه استعمالیږي. ځنې وخت پانگه په پولې پانگه او تملکي پانگه تشخېص کیږي. د پولې پانگې اندازه د سرمایې هغه برخه ده چې د پول یا بانکي امانت په شکل ساتل شوې وي. او تملکي سرمايه، د سرمایې هغه برخه ده، چې د تملک د سند په شکل، لکه سهمونه، د گروي او قرضې سندونه موجوده وي.

په محاسبه کې پانگه (سرمایه) هغه مبلغ ته وايي چې، په یو کسب او کار کې پانگې اچونې شوې وي، په اقتصادي تیوري کې، سرمایوي مالونه، هغه تولیدی اجناس دي، چې د زیات تولید یا دنوي تولید له پاره په کار اچول کیږي.

۴۷ - پانگه اچونه:

د پیسو (پول) تبدیلولو هغه رنګ ملکیت ته، چې دوام ولري او گټور وي، لکه د قرضې د سندونو او نور ملکیتونه پلورل، چې امید کیږي، اصل یې مصنون او رضایت بخشه عاید ترې په لاس راځي. په اقتصادي نظریو کې د پانگې اچولو څخه مقصد د پولې پانگې څخه په استفادي سره تولیدي وسایل لاس ته راوړل دي، او د خرڅلاو وړ مالونه هم په برکني نیسي. په بل عبارت پانگه اچونه، په واقعي توگه پانگې ثبات، لکه تولید یا تعمیر، ماشین او آلات، او ساختمانونه جوړول دي، او د شیانو او کالیو د تمرکز بیانوونکی دي، چې پخپله مختلف شیان (امتعه) او خدمات دوروستنیو لگښتونو له پاره تأمینوي.

۴۸ - پولې انقباض (ډیفلاسیون):

د ډیفلاسیون څخه هدف د قیمتونو د سطحې ټیټیدل دي، او دا حالت هغه وخت کې منع ته راځي، چې د پیسو (پول) حجم او اندازه د عرضه شوي اجناسو او خدماتو په نسبت په یوملي اقتصاد کې لږه وي، او یا د ځینو علتونو په اساس په لگښت کې لږوالی راغلی وي، او په دې حالت کې د پیسې د دوران چټکتیا کمه شوې وي، او ډیفلاسیوني حالت منع ته راځي.

۴۹- صادرات:

هغه شپان او خدمت دي، چې په يو هېودا كښې د خرڅلاو د پاره د نورو هيوادونو په بازارونو كښې توليد يري، او د صادراتي شيانو، صادرونكي هېواد نور شپان او خدمات، سره زريا اسعار لاس ته راوړي.

۵۰- واردات:

واردات عبارت دي د سوداگري د مال را نيول له باندنيو هيوادو څخه او يا هغه شپان چې له بهر څخه هيواد ته راځي، او يا په بل عبارت د يو هيواد توليدي او خدماتي شيانو جريان بل هيواد ته د مصرف او كار اخيستلو په منظور واردات بلل كيږي. په اوسني وخت كې د نړۍ هيوادونه ترزياتي اندازه پورې په نورو هيوادونو كې توليد او ايجاد شوي شيان (مالونه) او خدمات مصرفوي.

۵۱- ناخالصه ملي توليد:

د داخلي ناخالصه توليد مجموعه او ټول عواید چې د هيواد د اوسيدونكو د اتباعو د پانگې اچونې څخه په خارج كې اوهم ټول عواید چې د نورو هيوادونو د اوسيدونكو (اتباعو) د پانگې اچونې په نتيجه كې په مورد نظر هيواد كې لاس ته راځي، ناخالصه ملي توليد تشكيلوي.

۵۲- مالي سياست:

هغه سياست چې حكومت د اداري او بقيني معاملو د مالي وركولو، عامه قرضه، پيسې، تخصیص، او عامه لگښتونه، د دغسې فعاليتونو تاثير په كسب او كار او ملي اقتصاد په ارتباط ايجادوي، د مالي سياست په نامه ياد يري.

۵۳- اقتصادي بسيا كيدنه:

د مناسبو سياستونو او تدبironو اتخاذ، اقتصادي خود كفايي هدف ته د رسيدو په مقصد په هغه صورت كې چې يو هيواد وکولای شي، د خپل اړتياوو يوه لويه برخه په هيواد كې دننه، او له داخلي امكاناتو څخه په استفادې سره توليد كړي.

۵۴- اقتصادي سياست:

دغه موضوع په کلي توگه د دولت په دخالت د ټول اقتصاد د اصلي اهدافو په لاس ته راوړنه اطلاق کيږي. د اقتصادي سياستونو کلي اهداف له لاندینو موضوعاتو څخه عبارت دي: د اقتصاد دوامداره وده، د قیمتونو د سطحی تثبیت، د پیرو د لو د قدرت ساتنه، په اقتصاد کې د بشپړ برلاسی ایجادول، او په پای کې د شتمنیو د عوایدو مطلوبه توزیع او وېش.

۵۵- اقتصادي پرمختگ:

اقتصادي پرمختگ دننېو او باندینو (دروني او بهرني) عواملو څخه په استفادې سره؛ له اقتصادي ترقی او تکامل څخه عبارت دی.

له اقتصادي پرمختگ څخه هدف، له اقتصادي ودې څخه برخمن او مستفید کیدل، او هغه رضامندي ده، چې د اقتصادي او ټولنيزې ودې او پرمختگ څخه لاس ته راغلي ده.

۵۶- کريدت، اعتبار:

د شپانو (مالونو)، د خدماتو مالکیت، بې له سمدلاسه او فوري پرداخته او په آبنده کې د استفادې حق ورکول کريدت نومېږي.

۵۷- لگښت:

د شپانو او خدمتونو په کارول د انسان د غوښتنو د رفع کولو، یا په بل عبارت له موجوده منابعو څخه د اوسني او جاريه اړتیاوو د رفع کولو په منظور استفاده کول لگښت بلل کېږي.

د احصایې له نقطه نظره د کورنیو، خصوصي شرکتونو او بالاخره جاري مخارجو د ټولو مصارفو څخه، د عمومي برخې جاري مخارج لاس ته راځي.

د عاید او مصرف په منځ کې رابطه دارنگه ده چې، که څومره عاید زیات شي لگښت هم زیاتېږي.

۵۸- چک:

چک یوه لیکلې حواله ده، چې معمولاً په بانک کې د یو امانت اېښودونکي له خوا صادرېږي، او بانک ته اجازه ورکوي چې یو ټاکلي مبلغ هغه شخص ته چې په نوموړې حواله کې یې نوم لیکل شوي وي، ورکړي.

۵۹- چکي اعتبار:

یو له هغو خدماتو څخه دی، چې ځینې بانکونه یې د مشتریانو له پاره بریروي، په دې معنی چې یو مبلغ د کريدت (اعتبار) په نوم د مشتري له پاره تعینوي، او مشتري د چک په ایستلو، له دې حساب څخه کله کله برداشت کوي او په ټاکل شوې توگه دوخت او زمان له نظره، خپله قرضه بانک ته مجدداً تادیه کوي.

۶۰- اعتباري امانتونه، چکي پیسې:

هغه پور چې یو بانک امانت اېښودونکی ته د یو مبلغ د زیاتولو په وسیله د هغه دارائې په حساب کې بانک ته ورکوي، او بیا نوموړی مشتري د چک په اهداکولو سره له هغې څخه گټه اخلي.

۶۱- د چک په وسیله معامله:

هغه روش چې د هغه په اساس یو شرکت چک یا یو د اعتبار سند خرڅوي او پیروونکی موافقه کوي، د قسطونو او دهغې د حاصل (بهرې) په منظمه تادیه او پرداخت، خپل طلب لاس ته راوړي، او له بلې خوا څخه پیروونکی (خریدار) خپل چک په ټاکلو خرڅلاو ځایونو کې په شپانو (کالیو) تبدیليوي.

۶۲- بودجه:

بودجه په واقعیت کې د عوایدو او لگښتونو برابردی د وروستی او راتلونکی دورې له پاره، نو ځکه بودجه د جاري حسابونو د ساتنې وظیفه په غاړه نه لري، بلکې د عوایدو د حاصلولو او مصرف طرح او پلان په اېنډه کې وړاندې کوي.

۶۳- د قرضې سند:

د قرضې پانې ديو ډول بېسې لرونکې ځانگړې پانې دي چې، د بهرې (حاصل) په ثابت نرخ، د مرکزي دولت، يا محلي دولتونو، شرکتونو، بانکونو، او نورو مؤسسو له خوا نشريږي.

۶۴- تجارتي بيه لرونکې پانې:

د لنډې مودې د تبادلې ورځني مختلف سندونه چې، د پيسو (پول) يو ټاکلي مبلغ تاديه کولو تعهد په يو ټاکلي او معين مدت او ځای کوي، لکه حجت، تجارتي حوالې، تجارتي قبولي گانې او داسې نور، چې د انتفاعي مؤسسو او شرکتونو له خوا صادريږي. په بانکدارۍ کې هغې قرضې چې د مالونو او شپانو د خريداری په معاملو کې منع ته راځي، په بيه لرونکو پانو کې شاملیږي.

۶۵- بانکي قرضې:

بانکي قرضې هغه پېسې دي، چې تجارتي بانکونه يې د يوې مشخصې زمانې دورې له پاره د تجارتي او اقتصادي او همدارنگه ساختماني فعاليتو له پاره خپلو مشتريانو ته ورکوي.

۶۶- پښتوانه، د کاغذي پيسو پښتوانه:

هغه اندازه سرزر، اسعار او بيه لرونکي سندونه چې له قانون سره سمپيو مرکزي بانک د کاغذي پيسو په مقابل کېنې بايد ولري. هرکله چې يوه برخه د خپرو شويو کاغذي پيسو (بانکونو-نو) د سره زرو پښتوانه ونلري، هغه ته اعتباري پيسې وائي.

۶۷- پس انداز:

د پس انداز اصطلاح په لاندنيو معناوو او مفهومانو په کارول کېږي:
۱- د پيسو يا مادې اجناسو د د زېرمه کولو عمل د راتلونکې استفادې لپاره.

۲- د پيسو جريان يا هغه منابع چې په ټاکلي مدت او زمان کې د دغسې عمليې پواسطه توليږي.

۳- د سپما (صرفه جوړي) کولو عمل د منابعو د استفادې په طرز او روش کې او د منابعو اقتصادي ساتنه او څارنه.

۴- هغه منابع چې د سپما (صرفه جوړي) او ساتنې او څارنې په اثر منځ ته راغلې وي. د اقتصاد په علم کې زياتره پس اندازونه د پيسو (پول) په شکل د توجه وړ واقع کيږي.

۶۸- د تادياتو بيلنس، د پرداختونو ترازو:

د يو هيواد مجموعي تاديات باندنډيو هيوادونو او د باندنډيو (خارجي) هيوادونو د تادياتو مجموعې ته په يو ټاکلي وخت کې د تادياتو بيلانس وائي. په حقيقت کې دغه بيلانس له خارجه سره د راکړې او ورکړې معاملو يوه لنډ فهرست دی چې، په پيسو ښودل کيږي.

دغه ورکړه او راکړه عبارت د سره زر، ټول مال التجاره او خدمات لکه کرايه او تاديات، د انتقالاتو لگښتونه، پانگې، قرضې او د هغې درېجې پرداخت دی. د يو هيواد د تادياتو بيلانس يوه برخه، له يو يا څو هيوادونو سره د هغه د اقتصادي رابطو محدوده دی، او يادا چې د هغه اقتصادي اړيکې د ټولې نړۍ سره دي.

۶۹- د تجارت بيلانس، د تجارت تله:

د صادراتو د مجموعي ارزښت، د يو هيواد د وارداتو د ارزښت په مقاييسې سره دی، همدارنگه د يو ملي اقتصاد د وارداتو او صادراتو د پولي ارزښت په منځ کې تفاوت ته د تجارت بيلانس وائي.

۷۰- بيلانس:

د بانگو او ورکړو يو لنډ فهرست په يو ټاکلي تاريخ کې چې خلص کسريا زياتوالی هم ښيي.

په محاسبه کې د حساب باقي په معنی استعمالیږي.

۷۱- بشپړه سيالي (رقابت):

د مختلفو صنايعو د جوړښت نمونه په يو اقتصاد کې، چې له هره جهته د يوشي د عرضه کوونکي يوزيات تعداد دېو او بل سره رقابت لري. د کامل رقابت بازار د مشخصو خصوصیتونو لرونکی دی چې هغه عبارت دی له:

۱- په هر صنعت کې تو تعداد زیاتې کوچنۍ تصدی فعالیت لري، او د هغه د هر یو سود هغه وخت زیاتیري، چې د تصدی د نهائی لگښتونو او یا قیمت معادل وي، د کوچنیو تصدیو د ابعادو په علت او د هغه زیاتوالی، تصدی گانې به نشي کولی، چې د بازار پر قیمت تاثیر واچوي.

۲- د ټولو تصدیو هدف - د هغوی دگټې زیاتوالی دی.

۳- تصدیگانې کولای شي، بی له دې چې لگښتونه وزغمي، په ټاکل شوي صنعت کې داخل او یا له هغه څخه خارج شي.

۴- د معاملې ورشیان (مالونه) یوشان او مشابه دي.

۷۲- اجاره:

د یو شخصي ملکیت د تصرف په منظور قرار داد دی. دغه قرار داد ممکن دی په مؤقتی توگه د یو ټاکلي وخت له پاره وي، یا د اجاره کوونکي د ټول عمر له پاره وي.

۷۳- استخدام:

استخدام د تولید د عواملو د په کار اچولو مفهوم لری، چې د ملي عاید او اجتماعي محصول د ایجادولو سبب گرځي. برسيره پردې مصروفیت او اشتغال په یوه دنده او مسلک، او همدارنگه په کسب او کار کې هم استخدام گڼل کیدای شي.

۷۴- اقتصادي عمومي اهداف:

اقتصادي عمومي اهداف، د لنډې مودې اهدافو (دا استخدام د سطحې لوړول، د پیسو د ارزښت ثبات، د تادیاتو د بیلانس توازن)، او اوږدې مودې اهداف (اقتصادي انکشاف، د منابعو څخه معقوله استفاده، د عاید عادلانه ویش، او د کار د ساعتونو کموالی، د فراغت د ساعتونو زیاتوالی) څخه عبارت دی.

۷۵- کار:

د انسان له فکري او جسمي فعاليت څخه عبارت دي چې د اړتيا وودله منځه وړلو او د عوايدو د لاس ته راوړلو له پاره سرته رسيري. کار د يو ځواک په توگه له جسمي او فکري استعداد څخه د استفادوي ارزښت د ايجادولو په غرض تعريف شوی دی. د کار عايد د کار د مزد يا اجورې په نوم ياديږي.

۷۶- توليدي ظرفيت:

په يو ټاکلي وخت کې د وسايلو د توليدي قوې د کميت او کيفيت له نظره توليدي ظرفيت بلل کيږي. څرنگه چې په هره توليدي پروسه کې يوه اندازه پيسې مصرفيږي، نو ځکه د هغه د گټې ربح او د وسايلو د فرسايش مبلغ، پر تمام شوي لگښت باندې اغيزه لري.

۷۷- برات:

عبارت له هغه سنده څخه دی چې، د هغه په اساس يو سپری بل سپری ته دستور ورکوي چې د هغه په رویت تريو ټاکلي او معين وخته د دريم گړي سپري په وجه، يا د هغه پر حواله کې ټاکلي مبلغ ورکړي.

۷۸- تجارتي حجت:

تجارتي حجت له هغه سنده څخه عبارت دی چې، د هغه پواسطه لاس-ليک کوونکی د هغه پر ځای چې د وجهې پرداخت ټاکلي مودې د رسيدو سره سم دريم گړي ته ورکړي، پخپله تعهد کوي.

۷۹- پروژه:

پروژه عبارت د فعاليت يا د اقتصادي فعاليتونو مجموعه ده چې، د يو واحد په حيث، پلانگذاري، تمويل او د هغه تطبيق له يوې خوا څخه لگښتونه ايجابوي، او له بلې خوا د هغه څخه د حاصل توقع هم کيږي. يوه پروژه د اقتصادي فعاليتونو مجموعه ده، په يو ټاکلي وخت کې، د يو مشخص مقصد او يا مقصدونو څخه، د يو يا څو مخصوص هدفوته د رسيدو په خاطر شروع، او په يوه مشخصه دوره کې پای ته رسيري.

۸۰- امانت:

امانت په اقتصاد کې عموماً د شپانو، پیسو او یاد نورو مشخصو اموالو او شپانو انتقال ته وایي، چې له یو شخص څخه بل شخص ته، د قرار داد په اساس او د ساتنې یا بل کوم مشخص مقصد او هدف په منظور صورت نیسي.

۸۱- د لنډې مودې امانتونه، لنډمدته سپارل شوی:

هغه امانتونه چې د لنډې مودې مخکینې خبرتیا په اساس اخیستل کېدای شي.

۸۲- میعیادي امانتونه:

هغه امانتونه چې د پس اندازه په بانکونو کې ایښودل کېږي، او د هغه ترلاسه کول په یو ټاکلي شوي وخت کې مخکینې خبرتیا اېجابوي.

۸۳- بانکي امانت، بانکي سپارل شوي:

د پیسو د یو ټاکلي مبلغ د اخیستو حق له یوه بانک څخه، چې دغه حق د پیسو د معادل مبلغ یا نورې اسعاری یا بانکي قرضې د مخکینې تادیې په اثر اېجاد شوي وي، دغه حق او د هغه معادل پیسې بانکي امانت بلل کېږي.

۸۴- گټه، ربح، ټکټ پولی:

هغه مبلغ دی چې د سرمایې د استعمال په عوض تادیه او حسابیږي، دغه مبلغ معمولاً د نرخ یا د سرمایې د فیصدي د حساب له رویه مطرح کېږي.

۸۵- اقتصادي نظام، اقتصادي سیستم:

د اقتصادي ژوند له ماهیته څخه عبارت دی، په ځانگړې توگه د طرز تملک، د ملکیت استعمال او د کنترول حدود او د حکومت د مداخلې له لحاظه.

۸۶- د جاري حساب قرضه:

دا قرضه د بانک له مروجې قرضې څخه شمیرل کېږي، چې تجارت او صنایعو ته ورکول کېږي او په نننیو معاصرو اقتصادي معاملو کېږي ورڅخه زیاته استفاده کېږي.

دریم خپرکی:

د اقتصادي نظرياتو تاريخي بهير

د لرغونې دورې اقتصادي پيش بينۍ او نظريې:

د انساني او بشري تمدنونو د منځ ته راتلو په پيل کې، اقتصادي فعاليتونه له هغې سره موجود وو، او انسان د خپلو ټولنيزو مسئلو په سر ته رسولو کې، ځينې عامې اقتصادي قانونمندی مراعت کړي دي.

په تيرو زمانو کې، اقتصادي قوانين د دين او اخلاقو د اصولو جزء وو، او ټولنيز قوانين د دې ارزښتونو پر بنسټ تنظيم شوي وو.

له ميلاد څخه مخکېنې په څلورمې او پنځمې پېړيو کې، د يونان ښارونه د نړۍ د نورو ځايونو او سيمو څخه آباد وو، او تبادلې، تجارت او د بحرونو کشف د يونان په ټولنه کې د يولړ اقتصادي فعاليتونو سبب وگرځيد.

د اقتصاد په هکله د لرغونو يونانيانو مفکوره له دې کبله د اهميت وړ ده چې، د اقتصاد اصطلاح پخپل ځانگړي مفهوم په لرغوني دوران کې او د لومړي ځل له پاره د يوناني فيلسوفانو، لکه ارسطو او افلاطون د استفادې او څېړنې وړ وگرځيده. په لرغوني يونان کېنې سره له دې چې تجارتي فعاليتونو ښه رونق درلود، مگر کورنۍ د اقتصادي واحد (يا د اقتصادي فعاليتونو د مرکز) په حيث گڼل کيده، له همدې سببه ارسطو اقتصاد «د تدبير منزل» يا «د کور مديريت» په توگه تعريف او په دې عقېده وچې اقتصاد په غير د کور له مديريت نه بل شي نه دی، په دې وخت کې د اقتصادي فعاليتونو اندازه زياتره په کرهڼه متمرکز وه، په داسې حال کې چې په ښارونو کې د شپانو توليد او د هغه منظمه مبادله په بازارونو کې، د سوداگرو د طبقې پواسطه ترسره کيده.

افلاطون او ارسطو مجلله ژوند او ثروت ټولول محکومول، او په دې عقیده وو، چې پانگه د فساد عامل دی، او هغوی سود (ربح) هم رداوه، د هغوی په نظر کرهڼه مولد، او زراعتي تولیدی فعالیتونه یې تأییدول او د هغې ملاتړ یې کاوه. په منځنیو پېړیو کې هم اقتصادي څېړنو محدوده ساحه او لمن درلوده، او په همدغو کې اقتصادي بحثونه د کلیسا د معیارونو په شاوخوا کې روان وو، په همدې اساس اقتصادي بحثونو زیاتره د اقتصادي مسئلو اخلاقي اړخ په برکښی نیوه.

د اسلام د مقدس دین په منځ ته راتللو او اسلامي تمدن په خپریدلو، د اقتصاد په ساحه کې اغیزې پرېښودې، او اسلامي طرز تفکر د یوالي او پیوستون په اساس د ټولنې د افرادو په منځ کې د مسلمانانو ژوند ته قدرت خوځونکی ځواک وپاښه، او په ډیرو ساحو کې په موندنو او تحقیقونو بریالی شول، په ریاضیاتو او طبیعي علومو کې یې لوی پرمختګونه وکړل، اسلامي پوهانو د اقتصادي مسئلو په هکله او د معاملو په تنظیمولو کې، زیات کتابونه ولیکل.

اسلام په منځني ختیځ، منځنی آسیا او افریقا کې د لویو او قوي مدنیتونو بنسټ ایښودونکی شو، او د اروپایانو د افکارو په وینبولو کې یې ډیر لور او څرګند رول ولوباوه. اسلامي پوهانو، لکه: فارابي، ابن رشد، ابن سېنا او غزالي د پخوانیو او لرغونو یونانیانو فکري اصول اروپایانو ته انتقال کړل.

د اسلام مقدس دین پیدایښت او د اسلامي فلسفې ودې د کتنې وړ اغیز د منځنیو پېړیو په طرز تفکر باندې پرېښودې.

د زمانې په تیریدو سره ټولنیز او اقتصاد بدلون او تحول په اروپا کې، د تجدید دور صورت وموند او د اقتصاد له نظره د دولسمې پېړۍ څخه وروسته په ایټالیا کې، وروسته د اروپا په مرکز او شمالي هیوادونو کې، تجاران، صرافان او پیشه وران بریالی شول، ترڅو لازمه نفوذ او اقتدار په ټولنه د ځمکه والو په ځای لاس ته راوړي. په پنځه لسمه پېړۍ کې د اروپا پانګوالې حلقې په اقتصادي او سیاسي

ژوندانه کې لازم قدرت لاس ته راوړ، د ختيځ اسلامي تمدن سره آشنا شول، او د سرو زرو او سپينو زرو نويو زيرمه ايزو منابعو ته د امريکا د قارې د کشفولو له لارې څخه لاس ورسيد، چې دغو عواملو نوي افق د اروپائيانو له پاره خلاص کړ.

د رنسانس په دوران کې د خلکو اقتصادي وضع بڼه او بهتره شوه، لوی ښارونه منځ ته راغلل، او ښاري ژوند پراختيا ومونده، د بحري انکشاف او د حمل او نقل پراختيا د سفرونو امکان نورو محايو ته ممکن وگرځاوه، او د اجتماعي او اقتصادي له نظره ټولني د پرمختگ لاره ووهله. بالاخره د متمرکزو دولتونو له ايجاد سره، د دولت د قدرت د زياتوالي په خاطر، د مالياتو ورکول د دولته څخه د مالياتو په منظور، د مقتدرو استعماري دولتونو د را مينځته کيدو له پاره لارې چارې برابرې کړې او په دې لړ کې د سوداگرانو مکتب په اروپا کې منځ ته راغی.

تجارتی مکتب (Mercantilism):

د پنځلسمې او شپاړلسمې پيړۍ تغيراتو، بدلونونو او جغرافيايي اکتشافاتو په نتيجه کې او د دې امکاناتو منځ ته راتلل چې په لويديځ کې د لمړنيو موادو منابعو ته لاس پيدا کړی. تجارتي روابط او اکړی او ورکړی په واسطه او پيسو څخه کار اخيستل په اقتصادي روابطو کې، په امريکا کې د سرو زرو د څارو کشف، د تجارت حجم او اندازه په بهر کې زياته کړه، له بلې خوا څخه د دولتونو قدرت څرگندولو او د عصري اسلحي استعمال په جنگونو کې او د هغوی برياليتوب، د مستعمراتو او استعماري سياستونو د منځ ته راتگ له پاره زمينه برابره کړه.

له دې تحولونو سره سم اقتصادي فعاله بڼه چې تر پنځه لسمې پيړۍ پورې په اروپا کې د مذهبي او اخلاقي اصولو ته تابع وو، تغير وموند او د کسب او تجارت او مادي شتمنی او د لوړ ارزښت لرونکی فلزاتو، لکه سره زراو، سپين زرو خواته انحراف وموند. د اروپايي ټولني د د منلو وړ نظريات د تجارتي اقتصاد، ملت

غوښتنې او ملي مسائلو ته توجه د سره زر او سپين زر زيرمو ته هڅيدنې او تمايل ، يواځې د ملي پانگې د منابعو تر عنوان او بهرني سوداگرۍ ته توجه او بالاخره د اقتصادي او نظامي سياست پراختيا وه .

نوځکه تجارتي مکتب يو اقتصادي سياست او طريقه ده ، چې په (۱۵) او (۱۶) پېړيو کې د نړۍ اقتصادي ځانگړو شرايطو محصول او مجموعه ده . په دې شرايطو کې اروپايي نظاميان او سوداگر د ختيځ مالونو او د نوې نړۍ د شتمنيو په پلټنه کې شول . په ظاهره کې د مينې او دوستۍ ښودنو په عنوان د نورو مخکو او هيوادو ته داخل شول او پراخې مخکې يې تصرف کړې .

پرتگاليانو د افريقې له لارې څخه په هندو چين کې استعماري هډې جوړې کړې ، هسپانويانو ، د امريکې ډيره او لويه مخکه د هسپانيې د دولت په نامه لاس ته راوړله او د هغې متصرف شول ، وروسته د انگليس ، هالنډ او فرانسې دولتونه هم ډگر ته ننوتل ، او تجارتي او پولې استعمار ته يې پراختيا ورکړه .

په لنډه توگه د سوداگرۍ د مکتب ځانگړنې عبارت دي له :

- خپل هيواد ته زياته گټه ترلاسه کول .

- د سره زرو او سپين زرو د فلزاتو تولونه او خپل هيواد ته انتقال .

- نورو هيوادو ته د شپانو صادرونو او د زياتو وارداتو مخه نيول .

- د محلي او داخلي صنايعو څخه ملاتړ .

- د اومو او لومړنيو موادو واردات بيله محصول او گمرکي عوارضو څخه .

د سوداگرانو مفکورې او نظريې په بيلابيلو شکلونو په اروپايي هيوادونو کې څرگندې شوې ، په پرتگال او هسپانيا کې د فلزاتو سوداگرۍ وده او رونق وموند ، په فرانسه کې زراعتي او صنعتي سوداگرۍ رواج وموند ، هالنډ او انگلستان کوبښښ وکړ ، ترڅو د نړيوالې سوداگرۍ له لارې څخه قيمتي فلزات لاس ته راوړي .

د (۱۸) پېړۍ په اوږدو کې د سوداگرانو د نظريو په اجرا او تطبيق کې ډير مشکلات منځ ته راغلل، چې په تدريج سره د هغوی د نظرياتو صحت له ترديد سره مخامخ کړ. د دې مکتب په کوبښن د مثبتې موازنې د ساتلو له پاره بهرني تجارت له مشکلاتو سره مخامخ شو، د صنعتي شيانو او کاليو واردولو مخه نيول هم په عمل کې بريالی سياست نه و، او له هيوادو څخه په غير قانوني توگه د سره زرو او اسعارو د خارجيدو باعث کيده. بالاخره صنعتي انقلاب د عنعنوي اقتصاد زيربنا ته په اروپا کې تغير ورکړ. په نوي اقتصادي نظام کې صنعتي کار فرمايان د سرمايه دارۍ د دوران سوداگر پانگه والو ځای ونيو. اقتصادي طريقې او همدارنگه محدود کونکې تجارتي مقررات د دې مکتب، خپل ځای په تدريجي توگه هغه انديشې او نظريې ته ورکړ چې د رقابت اصول او په کسب او کار د آزادۍ د (طبيعي قوانينو) له مخې يې بنسټ ايښودل شوی و. د بسانکدارۍ پراختيا او انکشاف په اروپا کې له يوې خوا، او د ټکنالوژۍ او اقتصادي نوښتو چې د صنعتي انقلابه څخه نشأت کړی و، له بلې خوا، د دې باعث شو چې، سره زرو او سپين زرو د شتمنۍ د منابعو په عنوان خپل ځای مخکې او زراعتي محصولاتو، کارخانو او صنعتي ماشين او آلاتو او په کلی توگه، صنعتي شيانو او مالونو ته پريردي، او له بلې خوا هيوادونو وکولای شول د طبيعي منابعو څخه په گټې اخيستنې، زياتې پانگې اچونې او همدارنگه د کار د قوي حاصل او د کار د مولديت لوړولو له لارې شتمن شي.

طبيعيون يا د طبيعت پلويانو مکتب (The Physiocracy):

په اتلسمه (۱۸) پېړۍ کې د سوداگرۍ د اقتصادي نظام د سقوط سره په اروپا کې د طبيعونو مکتب بنسټ د فرانسې په هيواد کې کښيښودل شو. د غې مفکورې د اقتصادي عقايدو په تشکيل کې زياته اغيزه درلوده. دغه مکتب د اقتصاد مطالعه د هغه زماني د فلسفې نهضت سره هم وتړله. د طبيعي نظم په مورد

کې یو جهت کښېښود. د طبیعي قانون ددی مکتب د عملي تفکر اساس تشکیلوي، د هغوی په نظر انسانی ټولنه د له پر طبیعت باندې د حاکمو قوانینو تابع ده، او اقتصادي اعمال چې د هغی څخه نشأت کوي، هم طبیعت پورې تړلي گڼې.

برسیره پردې طبیعیون په دې عقیده وو، چې د طبیعي قوانینو د اجرا څخه، یو طبیعی نظام منع ته راځي، چې نه یواځې منطقي او عقیده یې وي، بلکه د ټولنې د اصلاح دپاره هم وي، او د هغوی په وینا ټول افراد او انساني قدر تونه باید یې له تر دیده د غیر قابل تغیر او انعطاف نه منونکی چې، خدای (ج) وضع کړي دي او بهترین ممکن مقررات دی پیروي وکړي. هغوی د اقتصادي فعالیتونو په آزادی باندې عقیده درلوده، او تاکید یې کاوه چې ټولنه باید کاملاً آزاده اوسي، ترڅو هر وگړي وکولای شي د هغې گټې په اساس چې لري یې، خپل اهداف تعقیب کړي. ددې اصل پر بنسټ د زیاتو گټو حاصلول او د ډیرو ښیگڼو تعقیبول په ډیر لږ لگښت سره به د هر انسان د اقتصادي روش اساس وي.

دغه مکتب د تجارتي مکتب په مقابل کې یو عکس العمل دی، چې په هغه دوره کې د فرانسې گروندگر د تجارتي مکتب د سیاستونو په اثر له بحران سره مخامخ وو، د فرانسې گروندگر د درنو مالیاتو په ورکولو مجبور او مکلف وو، په داسې حال کې چې نورې طبقې او قشرونه (نجیبان او روحانیون) مالیې ورکولو څخه معاف وو، په نتیجه کې د اقتصادي اصلاحاتو په لور لاره خلاصه شو، او طبیعیونو د نوبو او تازه سیاستونو اجرا، د اقتصادي اوضاع د ښه کیدو په خاطر مطرح کړه.

هغوی په دې عقیده وو، چې کرهڼه د تولید یواځنی منبع د، صنعت او تجارت یوازې شیانو ته تغیر شکل ورکوي او بس، نو ځکه مخکه د عاید او تولید یواځنی منبع ده. مخکه یې د ثروت منشاء بللی ده، طبیعیونو د صنایعو فعالیتونه

د مالونو د تجارت او تبادلي څخه مهم گڼلي دي. ځکه په صنعت کښې افراد او اشخاص د کار په اثر پر اومه موادو باندې د خپل د کار د ارزښت معادل عايد لاس ته راوړي، او په دې صورت کې د مشروع عايد خاوند وي، طبيعيتون له هرې برخې څخه دمخه کرهڼه تشويق او حمايت کوي.

کلاسيک مکتب:

د اتلسمې پيړۍ په وروستيو او د نولسمې پيړۍ په سر کې اقتصادي مکتب منع ته راغی چې د کلاسيک مکتب په نامه مشهور دی. د دې مکتب طرفداران د سوداگرۍ د مکتب عقيدې او مفکورې تر استفادې لاندې ونيولې او د اقتصادي قوانينو د کشف او د معاصر اقتصاد علم په بنسټ ايښودلو بريالی شول.

د اقتصادي مسائلو او پديدو د تحليل او تجزيې څخه دغې نتيجه چې ته ورسيدل چې دولت بايد په اقتصادي چارو کښې له لاس وهلو څخه ډډه وکړي او ټول اقتصادي فعاليتونه خصوصي برخې ته پريردي. آدم سميت (A. Smith 1721-1790) په دې عقیده و، چې د کار قوه د هرې ټولنې د اصلي ثروت منبع تشکيلوي. هغه عقیده درلوده چې توليد د تخصيص او د کارویش په اساس زياتيري او د ټولني اقتصاد دخارجي قوې د دخالت څخه پرته خپل مؤثر فعاليت ته ادامه ورکوي. آدم سميت د کسب او کار او د عرضه او تقاضا د موادو په بازار کښې د بين المللي تجارت د آزادۍ طرفدار و.

د سميت د اقتصادي نظريې اساس د ژان ژاک روسو «د فرد اصالت» پرنسټ ولاړدی. د کلاسيک مکتب وروسته په دوو مختلفو جهتو تکامل وکړ: يو د بدبينانو (انگليسی) مکتب او بل د خوشبينانو (فرانسوی) مکتب.

رابرت مالتوس (R. Maltos) او ديويډ ريکارډو (D. Ricardo) د بدبينانو د مکتب نمايندگان دی.

مالتوس په دې عقیده و، چې که د نړۍ نفوس د هندسي تصاعد پر اساس

(۲-۴-۸-۱۶-۳۲-۶۴) او غذائي مواد د حسابي تصاعد په اساس (۲-۴-۶-۸-۱۰-۱۲-۱۴) زیاتیري، کله کله به د نفوسو سعودی تگ لوری هغه اندازې ته ورسیږی چې، انسان وکړای شي ځان د غذائي موادو له نظره تأمین کړي، هغه دزیږیدنو د مخنیوی پیشنهاد کوي. د مالتوس نوی پیروان دنننی نسل تولی بدمرغی د هغوی د خپلو تصامیمو څخه گڼي، حتی په ځینو مواردو کې جنگونه او قحطی د نفوسی ودې دمخ نیوی د پاره بڼه او لازم بولي.

د ریکاردو بدبیني د هغه د ځمکې «انت» په قانون کې نغښتی دی، دده په نظر د کښت وړ ځمکې مخصوصاً غوره ځمکې مساحت په نړی کېږي، محدود دی، او د بشر د نفوسو د زیاتوالي په صورت کې د ښو غوره ځمکو په مساحت کې هم کموالی راځي، او په نتیجه کې غوره ځمکې د محصولاتو قیمت هم زیاتیري، او دغه موضوع د یو اضافي ارزښت یا د ځمکې د «رانت» د تشکیل سبب گرځي، چې ځمکوال له هغه څخه گټه اخلي. د نفوسو په زیاتیدو سره د کارگرانو مزد او اجوره کمیږی، او د محصولاتو بیه زیاتیري، او په نتیجه کې د ځمکې «رانت» زیاتیري. د اجورې په کموالي او د قهمتونو په لوړیدو تقاضا محدوده کیږي، گټه او پانگه اچول محدود کیږي، او د نفوسو زیاتوالی اقتصادي نظام قهقراته کښوي.

په کلاسیک اقتصاد کې مهمه او اساسي مسئله، په اوږده موده کې اقتصادي وده، ده. کلاسیک اقتصاد پوهان اصولاً دلوی اقتصاد عالمان او پوهان وو، او په کوچني اقتصاد کې د منابعو تخصیص ته یې توجه او پاملرنه نه درلودله، له دی کبله د اقتصاد کل یا لوی اقتصاد له ورشه څخه په استفادې سره د اقتصادي ودې مسئله ترڅپړني لاندی ونيوله.

د کلاسیک مکتب اقتصاد پوهانو په نظر نفوس د اقتصادي محرک دی، مگر د مالتوس اوریکاردو په نظر نفوس د اقتصادي انکشاف یولوی خنډ دی، او سرمایه داری نظام به په اوږده موده کې د یو سلسله مسئلو سره، لکه د نفوسو فشار

د اقتصادي رشد د اندازی کموالی، بحران او بېکاری سره مخامخ شي. ژان باتست سی J. B. Say ۱۷۶۷-۱۸۳۲ ار فرد ربک باستیا F. Basteia د مالتوس او ریکاردو پر خلاف د خوشبینانو د مکتب نمایندگان دی.

اشتراکي مکتب:

د نولسمې پېړۍ د پیل څخه د کلاسیک پیاوړي مکتب د تعادل د نظریې باوجود، د اقتصادي عدم تعادل او بحرانونه په ۱۸۱۴ - ۱۸۵۲ کالو کې منځ ته راغلل. اجتماعي اړو دور زبات شو او په کارخانو کې د کار شرایط له طاقت او توانه څخه ووتل، د کار ساعتونه زیات وو، او تقریباً د دولس ساعتو څخه (۱۶) ساعتونو ته په ورځ کې پورته شول، د قیمتو زیاتوالی، د خرید قدرت کموالی، وزگاری او نور اقتصادي او اجتماعي معضلي د شدیدې نا آرامی او اجتماعي تکررونو او بې نظمو سبب وگرځید، یو شمیر د آزاد بازار د نظام د تغیر غوښتونکي شول. دوی اقتصادي سیستم او خپل نظریات مطرح کړل، چې هغه د اشتراکي مکتب په نوم یادیدل. د هغوی د نظریې اساس پر اقتصاد باندې دولتي مالکیت و، په دی نظام کې د تولید عوامل (ځمکه، د کار قوه او پانگه یا سرمایه) د دولت په مالکیت کې قرار لري. د دې نظام پلویان په خصوصي مالکیت پر تولیدی وسایلو، مخصوصاً ځمکه او سرمایه (پانگه) باندې مخالف وو، د دې مکتب د نظریې په اساس کارگران له هغی څخه زیات چې ورته ورکول کیږی، سرمایه دارانو ته ارزښت ایجادوي، او د کارگرانو د کار په نتیجه کې «اضافی ارزښت» منځ ته راځي، چې عمدتاً د کار فرمایانو له خوا پرې خپته اچول کیږي. دغه مکتب د آزاد بازار د له منځه تللو غوښتونکي و. د اشتراکي مکتب د اقتصادي نظریاتو بنسټ ایښودونکي په کلاسیک اقتصاد پورې، مخصوصاً د دویدر ریکاردو په تصمیمونو باندی استقرار وو، اکثرأ یې د هغه مفکورې اقتباس کړي دي.

د نهایون مکتب (نوی کلاسیک):

دا اقتصادي مکتب د نویوروشونو پر اساس د لیرو تغییراتو په منلو سره د کلاسیک مکتب د اصولو او قوانینو څخه طرفداري او پلوي کوي، په دې اساس یې د نوي کلاسیک مکتب په نوم شهرت موندلی دی.

تاریخي مکتب:

د نولسمې پیړۍ په سر کې د المان سیاسي او اقتصادي حال او احوال ډیر اغیزمن شوی و، او په نېهه د یرش بیلابیلو ایالتونو تقسیم شوی و، هر یو ایالت د حکومتی له نظره د نیمه مستقل سیستم لرونکی، او د اقتصادي له نظره د مستقل سیاست لرونکی و، او پخپل منځ کې یې یو شمیر ګر کمزري خنډونه تأمین کړي وو. له بلې خوا د المان د دولت په تلاش او کوشن، د هغوی احساسات د ناپلیون پر ضد تحریک شول او د المان ډیرو عالمانو د تاریخي مکتب اساس کښېښود. د دې هیلو د تحقیق په لوري حرکت په ۱۸۳۳ کال کې په المان کې د ګمرکي او تجارتي اتحادیې په ایجادولو پیل شو. له دې څخه وروسته المان صنعتي کیدو ته آماده شو، د کلاسیک مکتب څخه په انتقاد، چې نړۍ په یوه کلي او عمومی نظریه تحلیلوي، په داسې حال کې چې تاریخي سیستم باید خپل خاص اقتصادي نظام تر نظر لاندې ونیسي.

د تاریخي مکتب اقتصاد پوهان په دې عقیده وو، چې اساسی هدف ته د رسیدو له پاره چې هماغه ملي اقتصاد دی، لومړی باید د هر هیواد فرهنگ او تاریخ د سیاست اساس وټاکل شي، او له دې لارې څخه کولای شو د ټولني د اقتصادي آرامۍ او سوکالی د سطحې په لوړولو کې اغیزمن گامونه پورته کړو.

الف- پخوانی تاریخي مکتب:

دا مکتب دیولې نظریو حاصل دی، چې د اقتصادي فعالیتونو بدلون په جریان کې یې ځینسی نظریې مطرح کولې، چې هغه زیاتې په تاریخي توضیح او بهان متکی دي. فریدریک لیست د تاریخي پرمختګ پړاوونه په پنځو مرحلو تقسیم کړي دي:

لومړی پړاو او مرحله چې په هغه کې انسانانو په بدوي شکل ژوند کاوه، او بشري ذهني او عقلي وده او انکشاف زيات محدود و.

دوهمه مرحله، د حیواناتو د بنکار مرحله ده.

دریمه مرحله، د ټولنو په مینځ کې د کرنې پراختیا مرحله ده.

خلورمه مرحله، هغه مرحله ده، چې په یوخت کرهڼه او صنعت دواړه په ابتدائي او عنعنوي شکل موجود، او کرنې زيات انکشاف وکړ.

پنځمه مرحله، هغه مرحله ده چې په هغه کې همزمان د زراعت او صنعت سره سوداګري (تجارت) هم جریان لري او ملي اقتصادي وده او انکشاف په درې مرحلو تقسیموي:

لومړی، طبیعي اقتصاد: چې ټولنه زیاتره په کورنی (فامیلی) اقتصاد متکي وي او د انسانانو اقتصادي فعالیت د هغوی د اساسي او لومړني اړتیاوو رفع کولو ته متوجه وي، په دې اقتصاد کې د مالونو تبادلې وجود نه درلود.

دوهم پولي اقتصاد: څرنګه چې د جنس په جنس مبادله په اقتصاد کې د مشکلاتو د پیدا کېدو باعث شوه، نو ځکه پیسو په تدریج سره د تبادلې وظیفه په غاړه واخیستله، او د بازار را کړې او ورکړې پرمختیا ومونده.

دریم کريدتي اقتصاد: د اقتصاد بله مرحله د کريدتي مرحلې څخه عبارت دی، یعنی په دې دوران کې، اعتبارات او د قرضې ورکول او کريدتونه پراختیا مومي، او اقتصاد په دې مرحله کې په کريدتونو او اعتباراتو متکي وي، او برسیره پرپورتني تقسیم بندی، کارل بوسیر د اقتصادي تکامل مراحل په درې لاندینو مرحلو ویشلي دي:

کسبګري اقتصاد: په دې اقتصاد کې، تولید د لګښت په منظور وي، او په هغه کې د کار تقسیمات ډیر ساده وي، او هر یو د خپلو اړتیاوو د تأمین له پاره د ځینو شیانو په تولید بوخت دي.

ښاري اقتصاد: ښاري اقتصاد د تجارت او تبادلې زیربند ده، او د روابطو په انکشاف او تبادلوي روابطو په اثر په تدریجي توګه د تبادلې عمده مرکزونه، یعنی ښارونه منځ ته راځي، په ښارونو کې اقتصادي فعالیتونه په زیاته اندازه انکشاف کوي، او ښارونه حقیقتاً بازارونه دي.

ملي اقتصاد: ملي اقتصاد په ستره پیمانه د ښارونو د پراختیا او انکشاف څخه وروسته منځ ته راځي، ځکه تبادلوي او تجارتي رابطې د ښارونو په منځ کې، انتقالاتو او مواصلاتو ته پراختیا ورکوي او مرادې د ښارونو په منځ کې د انتقالاتو په واسطه ملي اقتصاد ایجادوي او اقتصادي فعالیتونه پراخه کوي.

ب- نوی تاریخي مکتب:

په دې برخه کې یو شمیر پوهانو د نظر او عقیدې څرګندونه کړې، مګر دلته د هغه د اهمیت سره سم د رستو W. Rostow نظر په لنډه توګه تر مطالعې لاندې نیسو. روستو اقتصادي انکشاف په پنځه مرحلې تقسیم کړي دي:

۱- **د عنعنوي اقتصاد مرحله:** دغه اقتصاد د کورنیو د اړتیاوو د لیرې کولو په منظور تولید کوي. په اقتصاد کې د ۷۵ فیصده څخه زیات نفوس په کرهڼه کې مشغول دی. په ځینو ټولنو کې تولید د مصرف څخه زیات وي، مګر د تولید مازاد (اضافه تولید) د غیر توليدي د مصارفو د پاره لکه، د جشنونو په تجلیلولو او په نورو عنعنوي مراسمو کې په مصرف رسیږي. د دې مرحلې اقتصادي مشخصه داده، چې زراعتي تولید قسماً زباتیږي، او د ټولني د ژوندانه سطحه هم لوړیږي او توليدي مازاد منځ ته راځي.

۲- **له خیزو هلو څخه مخکېني مرحله:** په دې مرحله کې داسې شرایط منځ ته راځي چې، د اقتصادي انکشاف له پاره په ټولو ساحو کې مساعده فضا برابره وي، او تدریجاً دغه مرحله په خیز کې شاملیږي، یعنی په دې مرحله کې د چاپیریال شرایط د ټولني اقتصادي فعالیتو له پاره، د ابتدائي زراعتي مرحلې څخه، صنعتي مرحلې ته مساعدوي، او په اقتصاد کې وده او انکشاف منځ ته راځي.

۳- د خيزاو توپ مرحله: په دې مرحله کې د اقتصادي انکشاف له پاره شرايط مساعد دي.

خلورم، د اقتصادي مرحلې پوځوالی او بلوغ:

په دې مرحله کې سرانه عايد (مجموعی توليدات په پولي واحد تقسيم پر نفوس باندې) د خيزو هلو د مرحلې دوه برابره زياتيري. د ټولني تولي ساحې، لکه: توليد او مصرف، پانگه اچونه، خارجي تجارت، د عايد ويش او داسې نور په چټکتيا سره بدلون مومي.

پنځم د زيات لگښت مرحله: په دې مرحله کې له اقتصادي ودې څخه زياته استفاده کيږي. د ټولني سطحه پورته ځي او توليدی او لگښتي شپان د افرادو لاس ته زيات ورځي.

خلورم خپرکی:

اقتصادی سیستمونه او نظامونه

هر اقتصادي نظام او سیستم د یو لړ خصوصیاتو او معیارونو لرونکی وی، چې د هغه تولیدي او معیشتی جوړښت له هغې څخه نمایندګي کوي، او د هغه پر بنسټ یې ټولنیز مرکزونه او سازمانونه ولاړ وي.

هر ټولنه چې په هره اقتصادي او اجتماعي مرحله کې واقع وي او د خپل اقتصادي او فرهنگي ودې په هر درجه کې چې وي، د تولید، ویش او مصرف، هغه پرمختللي وي او که وروسته پاتې وي، ورسره مخامخ کیږي، او دا پوښتنې، چې څه شی تولید کړو؟، په کومه وسیله یې تولید کړو؟ او د چا له پاره یې تولید کړو؟، یعنی د تولید مقدار او اندازه، وسیله د تولید او ویش شکل باید مشخص کړو.

انسانانو د مخکې په کره باندې د خپل ژوند د لومړي وخته څخه د خپلو جسمي اړتیاوو په لیرې کولو کښې هلې ځلې کولې، کله په ابتدایي وسایلو د خپل ضرورت په اندازه د کبانو په ښکار بوخت وو، او نن د ډیر پرمخ تللي او مجهزو ماشینو پواسطه د خپل اقتصادي مسائلو او حیاتي اړتیاوو د حل د پاره کار او فعالیت کوي، مګر په تیر وخت او اوس او په ټولو شرایطو کې د خپل ضروریاتو او د خپلو هیلو او غوښتنو ته د رسیدو په خاطر کوښښ کوي.

څرنگه چې منابع محدودې دي او د انسان هیلې او غوښتنې نا محدودې دي، نو په ټولو حالاتو کې د خپل نا محدودو ضروریاتو د تأمینولو له پاره مجبوراً له دریو پورتنیو مسئلو سره مخامخ شي، او د هغه د حل له پاره هڅه او هاند وکړي، یعنی باید دا معلومه کړي، چې د مختلفو شیانو او خدماتو څخه چې هغې ته اړتیا لري، کوم قسمونه د تولید له پاره انتخاب کړي، او په څه مقدار د هغې څخه تولید

کړي، او په وروستی مرحله کې د شیانو او خدماتو د تولید د پاره کومې لارې انتخاب کړي او په نتیجه کې تولید شوي شیان او خدمات په ټولنه کې د چاله پاره اختصاص ورکړي او یا تقسیم یې کړي.

هر ټولنه د پورتنیو درې گونو مسئلو د حل له پاره خاصې طریقې انتخابوي چې، په هغه محدوده کې اقتصادي فعالیتونه سرته رسیري.

د پورتنیو درې اصولو د اجراء او تطبیق د شکل او لارو چارو له مخې اقتصادي روشونه او سیستمونه مشخص کیږي، چې په لاندې توگه اوسني اقتصادي سیستمونه تر مطالعې او څیړنې لاندې نیسو:

د آزاد بازار نظام (سرمایه داري سیستم):

د آزاد بازار نظام د اقتصاد له نظره، د تولید هغې طریقې او اقتصادي نظام ته ویل کیږي، چې په هغه کې خصوصي پانگې په فعالیتونو کې اساسي نقش لري. له حقوقي نظره د آزاد بازار په نظام کې «خصوصي مالکیت ته د احترام اصل» معتبر دی، د هغه پر اساس د تولیدي وسایلو خاوندان (سرمایه داران)، د مخکې خاوندان او همدارنگه هغه خلک چې د کار قوه په اختیار کې لري، د خپل ثروت او تولیدي امکاناتو خاوند دی.

مالکیت او قرار دادونو ته د احترام اصل په اساس، سرمایه داران کولای شي، خپلې پیسې او سرمایې پخپله خوښه، د گټې په مقابل کې پور ورکړي او یا پانگه اچونې ته اقدام وکړي، او یا د کار فرما په توگه تولیدي فعالیت کې داخل شي. د مخکې خاوندان خپل ملک باندې تسلط لری، او حق لري چې مخکه خرڅه کړي او یا یې بل چاته په اجاره ورکړي او د هغه د گټې نه برخمن شي، په دی وخت کې کارگران کولای شی خپل کار د اجورې د لاس ته راوړلو په بدل کې، هغه مؤسسات او خلکو ته چې ورته اړتیا لري، عرضه کړي.

برسیره پردې کار فرمایان په دې نظام کې اساسي او اغیزمن نقش لري، د

هغه انسجام او ابتکار څخه چې د تولید د ترکیب د عواملو له پاره یې په کار وړی، گټې د سرمایې، مخکې او د کار قوی څخه لاس ته راوړي. او لاس ته راوړل شوی حاصل ددې فعالیتونو څخه په دې سیستم کې څارل او ساتل کیږي، او حقوقي اصول او حاکم مقررات د اصل مالکیت څخه دفاع کوي.

د اقتصادي فعالیتونو انگیزه د آزاد بازار په نظام کې گټه یا سود لاس ته راوړل دي. تولید کوونکی زیار باسي هغه شیان تولید کړي، چې زیاتره گټه د هغې څخه لاسته راشي، عرضه کوونکي کوښښ کوي، د ډېر تولید او خرڅلاو په نتیجه کې، ډیره گټه لاس ته راوړي، او په دې حصه کې تولید کوونکی یو د بل سره رقابت کوي، او هر یو کوښښ کوي د خرڅلاو د قیمت په نژدې کولو د تمام شوي بېې سره، زیاتره تقاضا کوونکی ځان ته جلب کړي او په دې شکل په خپلو رقیبانو باندې بریالی شي او زیاتره گټه لاس ته راوړي. په دې برخه کې هر یو د تولید کوونکی څخه د قیمتونو په ټیټ او ستلو او یا د شیانو په بڼه والي او د تبلیغاتو له لارې کوښښ کوي چې خپل د اړتیاوړ بڼه شیان او خدمات ځانته اختصاص ورکړي. ددې سیستم له پاره د عرضه او تقاضا او بازار موجودیت او کامل رقابت لازمي دی، دغه د کارفرما په نظم کې د تولید او لگښت په منځ کې واسطه ده، او د تولید د عواملو ترکیب او د هغه هماهنگ کول، ځمکه وال، د کار خاوندان، او سرمایه داران د خپلې خوښې عاید او درآمد ته بریالی کوي، په دې توگه له یوې خوا څخه په ټولنه کې عاید تقسیم او توزیع سرته رسوي، او له بلې خوا تولید شوی محصولات بازار ته عرضه کوي او له دې مدرکه څخه سوداگر او بازاریانو ته گټه په لاس ورځي.

د بازار د نظام د بدلون بهیر:

ډیر اقتصاد پوهان شپاړسمه پیړۍ د تجارتي سرمایه داری عصر او زمان بولي، اما په تیرو تاریخي زمانو کې د پولي اقتصاد پانگه والی روښ د کلمې په خاصه معنی نښه نښانې وجود درلود، او په بابل، آتن او دیونان په ښارونو کې

شيانو تجارت او تبادلې په معاملو کې عمده رول درلود. مگر په شپاړلسمه پېړۍ کې پانگه والي نظام په پرمخ تللی توگه منځ ته راغی. ځینې عوامل د سرمایه داری په منځ ته راتلو او د هغه په وده کې اساسي نقش درلود، چې په لنډه توگه توضیح او تشریح کيږي:

- د سوداګرۍ وده (انکشاف):

صلیبي جنګونه د ختیځ او لویدیز ترمنځ د تجارت پرمختګ سبب وګرځید، او دوه تمدنه یې یو د بل سره آشنا کړل، د اروپا او آسپا تجارتي ارتباط ته یې رونق ورکړ، او پولي او تجارت معاملې په اروپا کې پراختیا وموند.

- د زراعتي تولیداتو وده او انساني عامل:

لاس ته راوړل شوي ارقام او اعداد ښيي، چې له یوولسمې پېړۍ څخه وروسته په اروپا کې نفوس مخ په زیاتیدو شو. د نفوس زیاتوالی زیات خواړه (غذا) او ښه وسایلو اړتیا درلوده، چې د زراعتي تولید د طرز او طریقې د تکامل سبب شو، چې ښو وسیلو او تولیدی افزارو او سرمایې ته یې ضرورت درلود، نو په دې توگه د سرمایه داری نظام د ودې او انکشاف سبب شو.

- د صنایعو پرمختګ:

د تجارتي او زراعتي فعالیتو د انکشاف او ارتباطی وسایلو د ښه کیدو سسره جوخت، د اروپا صنایعو وده او پرمختګ وکړ. تولیدي روشونه په کرهڼه او صنعت کې له ختیځ څخه اروپا ته انتقال شول، او د نساجی صنعت په اروپا کې پراختیا وموندله.

- جغرافیایي ستر اکتشافات:

لوی جغرافیایي اکتشافات په پنځه لسمه او شپاړلسمه پېړۍ کې په ختیځ کې د پرتګالیانو او په لویدیځ کې د هسپانویانو له خوا، په نړیواله سطحه د تجارت

دودی باعث وگرځید. برسیره پردې د سره زر او سپین زر لیردونه او انتقال هم له مستعمره هیوادو څخه د اقتصادي فعالیتونو د پراختیا سبب وگرځید، او سرمایه داری د اروپا مسلط نظام شو.

- د رنسانس د عصر فکري بدلون او ذهنیت تغیر:

په پنځه لسمې او شپاړلسمې پېړۍ کې د اقتصادي بدلونونو په مجموع کې اروپا له خوبه څخه وینښه کړه، او نوي د فکري، فلسفي او مذهبي غورځنگ منځ ته راغی چې په تاریخ کې د (رنسانس) په عصر او زمانه مشهوره دی، د دیني او فلسفي تغیراتو له جملې څخه، یو داو چې په دی دوره کې د تیرو دورو پر خلاف، د ثروت ټولول او زراتولول نامطلوب فعالیت نه گڼل کیده، او سرمایه داري د دین له نقطې نظره مشروع او جائز گڼل کیده.

په پېړیو کې د نړۍ د اقتصادي او اجتماعي شرایطو مجموعه، د زراعت، صنعت او تجارت، د پخوا څخه زیات د سرمایدارۍ په قالب کې وده او انکشاف وکړ، او په اروپا کې د اقتصادي انقلاب سبب وگرځید. په اتلسمه او نولسمه پېړۍ کې سرمایداري نظام خپل اوج ته ورسید.

په اوسنۍ زمانه کې د بازار د نظام تغیر او تحول:

تجارتی سرمایه داري د سوداگري د مکتب په مفکوره تر اته لسمې پېړۍ پورې ادامه درلود، د تناسب د نه لرلو په اثر د زمانې د نوي اقتصاد جوړښت سره او د صنعتي انقلاب د واقع کیدو سره، د اقتصاد د عمل آزادي مفکوره د کلاسیک مکتب پر اساس پیاوړی کړه.

د نوموړی نظام بنسټ په فردي گټه پلټنه او آزادی باندي ولاړ و. صنعتي، مالي او تجارتي مؤسسود خصوصي سرمایدارانو په وسیله د قانوني محدودیت څخه پرته کار او فعالیت کاوه، او رقابت د اقتصادي او تولید د اړیکو یواځنی معیار او ملاک گڼل کیده.

توليدي او تجارتي سازمانونه له کوچنيو سرمايه دارانو څخه تشكيل شوي وو او يود بله سره يې رقابت كاوه او قيمت به په بازار كې د عرضې او تقاضا د قانون په اساس ټاكل كيده. دولت په اقتصادي چارو كې د لاس وهنې څخه ډډه كوله. مگر د صنعتي انقلاب او د صنعت په تكامل سره يواځې سرمايه داري نظام په نوي بهير او مسير كې په حركت شروع وكړه، چې په لاندې توگه بررسي كيږي:

۱- د اقتصادي بشپړې آزادي ادامه او د دولت مداخله نه كول ددې سبب وگرځيد چې رقابت په ډيره پراخه سطحه وده او انكشاف وكړي، د توليدي مرستو په منځ كې سخت رقابت پخپل وار د بيود تيتوالي سبب وگرځيد. په نتيجه كې دواړه توليد كوونكو له جملې څخه يوزيات تعداد چې د مبارزي قدرت يې د لوی توليد كوونكي سره نه درلود، له ميدان څخه خارج شول.

يو شمير توليدونكو چې خپل فعاليت ته يې ادامه وركوله، د توليدي شپانو د قيمتو د سانتي او تثبيت او د هغه تحميل پر مصرف كوونكي او همدارنگه د توليدي مصارفو كمول يو اوبل ته نږدې شول، او د لويو او متمرکزو اقتصادي واحدونو د كار تل او ترست په نومونو تشكيلولو ته اقدام وكړ.

۲- د صنعت په تكامل او پراختيا او ضرورت زياتو او لويو سرمايو ته د نوي توليد د شرايطو سره د مقابلي له پاره کوچنيو سرمايه دارانو امكانات محدود شول، او په دې شكل واره او انفرادي سرمايه داران له پخوا څخه زيات د لويو اقتصادي مؤسسو له خوا جذب شول. دغه تغيرات په توليدي روابطو كې، په تدريجي توگه د انفرادي سرمايه داري د زوال اود يودسته جمعې سرمايه داري د دورې د پيل كيدو سبب شو.

۳- له بلې خوا د لويو صنعتي واحدونو تشكيل په لوی توليدي قدرت او د ډيرو كارگرو په تمرکز، يوه اندازه اقتصادي مشكلات او پروبلمونه منځ ته راوړل، د كارگرانو فقر، وزگار تيا، اغتشافات او د ټولو گټو ته سرمايه دارانو او كار

فرمایانو، توجه کول ددې سبب شول چې، د اقتصادي کاملې آزادي نظريې او انفرادي سرمايه داری په باره کې عمیق تردید منع ته راشي، او د دولت مداخله او تمایل د عدالت په تامینولو کې پیاوړی شي.

دغه تمایلات او گرایشونه د اقتصادي نویو سیستمونو، لکه مختلط اقتصاد، سرمایه داری او هدایت شوی سیستم، ارشادي اقتصاد او نورو، د پیدا کیدو سبب شول، څرنگه چې نن د نړۍ په هیڅ یو هیواد کې، کامل سرمایه داری او انفرادي سیستم وجود نلري، اما په ټولو هیوادونو کې چې د آزاد بازار سیستم حاکمیت لري، خصوصي مالکیت په رسمیت پیژندل شوی دی.

خصوصي مالکیت په دې هیوادونو کې د ټولني د اصلي ضوابطو په عنوان منل شوی دی، او که نه خصوصي مالکیت به په پخپل محدوده معنا او مفهوم په ټولو ټولنو کې وجود ولري.

د سرمایه داري نظام بل حقوقي اساس د پوهې او وراثت حق په رسمیت پیژندل دی، دغه حق لکه مالکیت پخپل وار، د مالیاتي قوانینو او عادي قوانینو له طریقه محدودې شوي دي، په حاضر شرایطو کې د آزاد بازار نظام بل بنسټ او اساس، د کسب او کار آزادي ده. مگر دا حق هم لکه مالکیت په ځینو سرمایه داري هیوادونو کې عملاً تریوي اندازی پورې محدود شوی دی، او د تخصص او الزام په مختلفو څانگو کې او د آفرادو او اشخاصو د ښوونیزو امکاناتو محدود والی، د خپل کار په انتخاب کې په بشپړه توگه آزادنه دی، او په حقیقت کې اړدی چې، د خپل کار او فعالیت وضع د ټولني د امکاناتو او احتیاجاتو سره تطبیق کړي.

د مرکزی پلان اقتصادي سیستم (ټولنیزه تگ لاره)

د مرکزی پلان اقتصادي سیستم تگ لاره، د اتلسمې پیړۍ په آخرو د شلمې پیړۍ په سر کې د یو سیستم په عنوان مطرح شوه، او دغه سیستم لومړی د مقابلي له پاره د آزاد بازار سیستم سره او د ټولنیز (اجتماعی) اقتصاد نظام د

فردی اقتصاد سیستم پرځای عنوان شو. مگر د زمانې په اوږدو کې د مختلفو اقتصادي او اجتماعي عواملو په نسبت دغه نظام په تدریج سره په مختلفو شاخو وویشل شو، او په متفاوتو شاخو او مشخصاتو مطرح شو، چې ځینې ددې تگ لارې او روشونه په نرمې او اعتدال خپلې لارې ته ادامه ورکړه، چې کولای شو سوسیال دموکراتان ددې طرز تفکر یوه غوره نمونه وپولو، چې په تدریجي پرمختگ او پارلماني اصول، د فردی آزادیو په ساتلو او ملي عنعنو ته احترام، او همدارنگه د زماني او مکاني شرایطو تطبیق او ملي کړنو ته پاملرنه لري.

برعکس ددې اقتصادي سیاست تند روانه تگ لارې تعقیب وونکی معتقد دی چې اشتراکي او دولتي مالکیت باید ټول صنعتي او زراعتي تولیدي وسایل، توزیع، سوداګري، حمل او نقل او عمومي خدمات په برکې ونیسي او د دولت دخالت په ټولو اقتصادي برخو کې، حتی په خرده فروشي کې تأکید کاوه. بازار او د هغه عملکر د دې نظام له نظره مردود، او معتقد دی، چې تبادلې او سوداګري باید کاملاً د دولت تر نظارت لاندې صورت ومومي.

د ټولنیزې تگ لارې طرفداران او پلویان (اجتماعیون) په عمومي توګه د مختلفو خدمتونو، لکه روغتیا، ښوونه او روزنه او استوګنځی دولتي کول غواړي، او د ټولني اقتصاد د پلانګذاری له لارې تر کنترول لاندې ونیول شي، او ټول اقتصادي فعالیتونه په لویو او کوچنیو تولیدي واحدونو کې د دولتي پلانګذاری د تشکیلاتو په وسیلو رهنمائي کيږي.

اقتصادي نظامونه عمدتاً په دوو مختلفو تگ لارو او روشونو نه دي ویشل شوي، بلکه مختلف اقتصادي سیستمونه په اوسینو شرایطو کې ددې دوو سیستمو په حد فاصل کې واقع دی.

په پخوانی شوروي کې او تریو حده پورې په چین کې د ټولني ټول اقتصادي فعالیتونه د کوچني اقتصاد څخه تر لوی اقتصاده پورې، د دولت تر ادارې لاندې

واقع وو، یعنی د تولید اندازه، د ویش شکل او طریقه، همدارنگه د صنعتی، زراعتی، ارتباطاتو، خدماتو او نورو واحدونو او مؤسسو انکشافی پلانونه د هیواد په بیلابیلو برخو کې د اقتصادي مرکزي سازمان له خوا، رهبري او تنظیم کیدل. مگر دغه سیاستونو تل بریالیتوب نه درلود، او په عملې مرحلو کې کله نا کله زبات تغیرات او تحولات په دی پلانونو او برنامو کې وارد کیدل.

د متمرکز اقتصاد خانگړ تیاوې:

د متمرکز اقتصاد له اساسي مشخصاتو څخه د ټولني د اقتصادي فعالیتونو پلانگذاري او پروگرام جوړونه ده، په دی تگ لاره کې د مختلفو اقتصادي برخو او واحدونو د تولید اندازه، همدارنگه د ویش او لگښت شکل او طریقه د یو پخوانی ټاکلی پلان پر اساس صورت نیسي.

باید په پام کې و لرو چې د ملي اقتصاد پلانگذاری د یو متمرکز اقتصاد دپاره یواځی ځان کافي ندی. ځکه چې په ډیرو هیوادونو کې د پلانگذاری سیاست تعقیبیري. مگر دغه هیواد د یو متمرکز اقتصاد تابع نه وی. په دې سیستم کې مرکزي سازمان (د پلان وزارت، د پلانگذاری کمیته او یا د پلانگذاری کمیسیون) اقتصادي تگ لاری تولیدی واحدونو او مؤسسوته دستور او هدایت ورکوي او د هغه اجراء او تطبیق په شکل او طریقه باندې څارنه لري. کولای شو د متمرکز اقتصاد عمده او مهم خصوصیات په لاندې ډول جمع بندی او بیان کړو:

۱- د عرضي او تولید د اندازې مربوط اهداف د اقتصاد د مختلفو برخو او د مختلفو شپانو ترکیبات د پلانگذاری له خوا صورت نیسي.

۲- د ځینو شپانو جیره بندی، مخصوصاً ډیر مهم محصولات د پلانگذاری په واسطه صورت نیسي.

۳- د قیمتونو او مزدوری سطحې ټاکل د پلانگذاری

په واسطه تحقق مومي.

۴- د کار د قسوي استخدام او د کار بازار د برنامې او پلانگذارۍ پواسطه مشخص کيږي.

په دې سیستم کې د عوایدو توزیع د حکومتي دستگاه تر نظارت لاندې صورت نیسي. او ویل کيږي چې د اجتماعي نظارت لاندې او یا لږ تر لږ د خلکو او اجتماع انتظار ته نژدی باید دا کار صورت ونیسي. مگر باید وویل شي چې په عین حال کې د متمرکز پلانگذارۍ سیستم ډیرې خلاوې او نیمگړتیاوې هم لري چې دلته په لنډه توگه خپرل کيږي:

لمړۍ: پلانگذاران نشي کولی چې په صحیحه توگه د ټولو شیانو قیمتونه په بازار ونو کې همزمان محاسبه کړي، په ځینو حالاتو کې د ځینو محصولاتو له پاره، قیمتونه د پلانگذارانو له خوا اعلانیې چې ډیر نازل وي. خرڅلاو په مرکز کې د اوږدو لیکو د جوړیدو او د دغسې محصولاتو جیره بندی سبب گرځي.

دویم: له کومه ځایه چې د پرداخت اندازه کارگرانو ته، د هغوي کار او عمل ته په نه پاملرنې سره صورت نیسي، نو په دې توگه معمولاً مزدونه او اجورې په مختلفو سطحو کې یو شي وي. په دې صورت کې د پلانگذارۍ سیستم د کارگرانو نوبت په پام کې نه نیسي.

دریم: کله چې قیمتونه او د معاشونو سطحه له بازار سره متفاوت وي، هر اړخیزه کنترول د فردي قیمتونو په هکله ضروري او لازمي وي. په دې دلیل په ډیرو پلانگذارۍ شویو اقتصادونو کې د مزد او معاش سیستم ټاکل او قیمت باید انعطاف پذیر وي او د ډیرو شیانو قیمتونه او معاشونه (اجورې) د بازار د ځانگړتیاوو په واسطه او د عرضه او تقاضا په مرسته ټاکل کيږي.

څلورم: ډیر اقتصاد پوهان عقیده لري، چې که هر څه فردي استثمار، غیر معقوله گټه او نور د سرمایه داری سیستم د نا مطلوبو خصوصیاتو له جملې څخه

دي، مگر دغه خصوصیت چې په استبدادی او مطلقه نظامونو په سوسیالیستی هیوادونو کې وجود درلود، ناچیز دي، او د پلانگذارانو د مفکورې او د خلکو د مفکورې تر منځ زیات توپیر وجود لري، چې هر یو متفاوتې غوښتنې تعقیبوي.

د مختلط اقتصاد سیستم Mint Economy:

د غیر متمرکز اقتصاد د خصوصیاتو څخه یو دادی چې د عمومي او خصوصي اقتصاد مختلفې برخې د یو بل په څنګ کې واقع دي، او خپل فعالیت ته ادامه ورکوي. په غیر متمرکز اقتصاد کې خصوصي تصدې د مالي استقلال او آزادو اقتصادي فعالیتونو امکاناتو لرونکی دي، او په ډیرو حالاتو کې د عمومي برخې ځینې مؤسساتو د خصوصي برخې پر اساس بناموندلي، او د اقتصادي آزادي عمل څخه مستفید کېږي.

نو ځکه مختلط اقتصاد، د اقتصاد بازار هغه قسم دی چې په هغه کې دواړه خصوصي او دولتي برخې کولای شي په فعالیتونو کې شرکت ولري. دا واضحه خبره ده چې د ذکر شویو برخو مشارکت اندازه یو شان نه وي. او په ډیرو هیوادو کې دغه برخې متناسبې نه دي.

اوسنی او معاصر اقتصاد د دواړو برخو څخه په استفادې سره فعالیت کوي، او د مختلط د مالکیت سیستم د معاصرو سیستمونو له مهمو مشخصاتو څخه دی، که څه هم د ختیځې اروپا به هیوادونو کې او پخواني شوروي کې د خصوصي برخې د مشارکت درجه محدود وه، مگر په دې اقتصادونو کې هم خصوصي برخه د دې هیوادونو په اجتماعي تولید کې د کتنې وړ ونډه لري.

په مختلط اقتصاد کې مختلف دولتي او خصوصي اقتصادي روشونه او تګ لارې، د مرکزي او غیر مرکزي پلان اقتصاد، انحصاري او رقابت دیو او بل څنګ کې فعالیت کوي. د معاصرې نړۍ د اقتصادي واقعیتونو به نظر کې نیولو سره، کولای شو ووايو چې د نړۍ ټول هیوادونه په واقع کې د مختلط اقتصاد لرونکي دي. په دې تفاوت چې په ځینو هیوادونو کې د دولتي برخې نفوذ

او اقتدار برجسته او په ځینې هیوادونو کې د خصوصي برخې اقتصادي او مالي امکانات ډیر او پراخه وي. د مختلط اقتصاد د تگ لارې پیدایښت د سرمایه داری اقتصاد د شرایطو د تغیر او تحول د معیشتی سیستم د ضرورت تطبیق د زماني او مکاني ارزتیاوو نتیجه ده، او د نولسمی پېړۍ د رقابتي اقتصادي نظام د فعالیتونو په پیل کې د دولت برخه او مشارکت په اقتصادي چارو کې مردود گڼل کیده. د آزاد بازار نظام د خپلو بدلونونو په جریان کې له ستونزو سره مخامخ شول. خصوصي مؤسسات د خپلې گټې په تعقیبولو سره، د ټولنیزو مسایلو د حل د پاره لکه د قیمتونو لوړیدل، وزگاري، تورم او د قیمتونو جگوالی او نورو سره حساسیت نه درلود، او ددې مسئلو حل د دولت سیاستونو، تدابیرو او اقداماتو پورې مربوط ؤ. نو ځکه د وخت په تیریدو سره دولتونو د زېربنایي موضوعاتو د ایجاد په منظور او د اقتصادي تاسیساتو په جوړولو، او د ځینې اساسي مسئلو د حل په منظور او د ټولنیز عدالت د تأمینولو په خاطر، په اقتصادي چارو کې په مداخله لاس پورې کړ او د زماني په پرمختگ او په اقتصادي او اجتماعي وضع کې تغیراتو او بدلونونو، دغه مداخلې پراخې کړې. او د دولت دخالت د اقتصادي په مختلفو برخو کې د معاصر اقتصاد په قبول شوي اصل تبدیل شو.

مختلط اقتصاد د مرکزي پلان اقتصاد او آزاد بازار اقتصاد د تعدیل په نتیجه کې منځته راغی او دواړه مسلط اقتصادي سیستمونه د اقتصادي او اجتماعي واقعیتونو په درک سره دغه سیستم لږ او ډیر خپل اقتصادي نظام کې شامل کړ، او د نړۍ ډیر مختلط اقتصادي سیستم، هماغه د خصوصي برخې په څنگ کې د عمومي اقتصاد وجود او شتوالی دې.

د نړۍ سرمایه داري هیوادونو، لکه امریکا، انگلستان او فرانسه د دولت د دخالت مسئله په اقتصاد کې ومنله او ددې تحول له مجموعي څخه د نړیوال اقتصاد مختلط سیستم منع ته راغی.

پنجم خپرکی:

سوداگری او د مالونو تبادلہ

په اقتصاد کې د سوداگری او د مالونو تبادلې نقش او اهمیت: سوداگری د انساني ټولنې په ژوندانه کې یو لازمي کار دی، تجاران د انسانانو لومړنی او په مجموع کې ټول ضرورتونه تهیه او هغوی ته وړاندې کوي، او په حقیقت کې د مالونو او شیانو د تقسیم او ویش دنده په غاړه لري.

داخلي سوداگری په اوسنیو شرایطو کې په کلي توګه بدلون موندلی، او خرڅوونکي په حتمي توګه تولیدونکي نه وي. په نوی اقتصادي سیستم کې خرڅوونکی د بیلابیلو مؤسساتو د محصولاتو توزیع کوونکي دي، چې د خپل خدمت ارزښت د شیانو د اسانولو له قیمتته څخه لاس ته راوړي.

خرڅوونکی دا اړتیا نلري، چې لکه د پخوا په شان خپل گدامونه له مختلفو شیانو ډک کړي، بلکه د خرڅلاو د اندازې په نظر کې نیولو سره، خپلې اړتیاوې او احتیاجات پېشبیني کوي او پوهیږي چې د تولیدونکو مؤسسو گدامونه تل د هغوی به واک کې دي.

په اوسنیو شرایطو کې پیریدونکی (مشری) په خرڅوونکی پسې نه ځي، بلکه د نن ورځې سوداګري دې حال ته رسیدلې، چې خرڅوونکی د ټولو امکاناتو څخه استفاده کوي، ترڅو پیریدونکی ځان ته کش کړي او دغه کار ددې سبب شوی دی، ترڅو هر څوک کوښښ وکړي، چې کافي وسایل راټول کړي او ښه کار وکړي، او د پیریدونکو (مشریانو) د توجه په جلبولو، خپل کار ته رونق او پرمختیا ورکړي.

د مالونو او شیانو د تجارت او تبادلې مشخصات په اوسنیو شرایطو کې

آزاد بازار ته دا امکان ور بښلی دی چې په پرفوسو ښارونو کې ټول احتیاجات او غذایی، صحي د استوگنې او نور ضرورتونه په دې ښار کې په طبیعي او عادي نظم کار وکړي، په داسې حال کې چې هیڅ ډول کم نلاره او پلان ددې کارونو په انسجام کې موجود نه وي. نو ځکه بازار او د شیانو او مالونو تبادله دغه نظم او هماهنگی د ضرورتونو د تأمین له پاره تجارت ایجاد کړی دي. په بل عبارت، افراد او اشخاص د خپلې گټې په پلټنه، د عامه گټې په او توماتیک (خود کار) توگه تأمین او طبیعي نظم برقرار دي. دغه د گټې جلبول ددې سبب شوی چې هر څوک کوښښ وکړي چې کافي وسایل راټول کړي، ترڅو ډیر کار وکړي. او پیریدونکی (مشری) درصایت په جلبولو سره خپل کار ته رونق ورکړي.

د پیریدلو (خرید) د قدرت په زیاتیدو مختلفو محصولاتو ته ضرورت زیاتیري، تجارت او د مالونو تبادله زبات رونق مومي او د تولیداتو او محصولاتو توزیع لمن هم پراخیري. په اوسنی نړۍ کې د نړۍ ټول هیوادونه په ټولو تولیدي برخو کې د ټولو محصولاتو په کار اچول او د هغه د ویش توان نلري، او په یوه تولیدي رشته کې اختصاص لرل او د هغه په تجارت کې زیاته گټه لاس ته وروړي. په ملي او هیوادنی سطح هم د یو هیواد ټولې سیمې د خپل ټولنیز ژوندانه د ټولو شیانو په تولید لاس نه پورې کوي. بلکې د تولید د عواملو په اختصاص سره، په هغو ساحو کې چې دغه سیمې په هغه رشته کې یا په هغه تولید کې مهارت لري، لاس پورې کوي، او ددې محصولاتو په وړاندې کولو (عرضه کولو) د خرڅولو د هر قسم محصولاتو چې د هیواد په نورو سیمو کې تولیدیري، گټې لاس ته راوړي او د یوې ساحې تولیدات د یو هیواد په ټولو ساحو کې ویش او خپریري.

د تجارت او تبادلې د تحولاتو تاریخي بهیر:

تجارت او تبادله په اوسنی ټولنه کې زیات اهمیت لري، او واضحه ده چې تقریباً ټول محصولات د تبادلې په منظور تولیدیري. د تصدیو ټول تولیدات، او د

گدامونوزیرمې د خرڅلاو د پاره صورت نیسي. صرف د دې تولیداتو لپاره برخه د مؤلدينود شخصي لگښت د پاره اختصاص مومي. په مختلفو علمي او فرهنگي خدمتونو کې په قسما قسم ټولنيزو کسبو کې هم د هغوی مادي او تبادلوي ارزښت په نظر کې نیول کيږي. او تبادلوي ارزښت او متوقعه گټه هم په نظر کې نیسي. د ټول اهمیت او ارزښته سره چې تبادلې یې په ټولنيز ژوندانه کې لری، کولای شو ووايو، چې دغه پدیده د انسان د تمدن د پیل سره یوځای منځ ته نه ده راغلې، بلکې د شرایطو او اقتصادي وضعې او د انساني ټولنې د ژوندانه د تحولاتو زیربنه (مولود) ؤ اودي.

لمړی: په عنعنوي اقتصاد ونوکې، چې تولید کورنیو د مصرف په منظور صورت وموند، هېڅ قسم مبادل او راکړه ورکړه مطرح نه ؤ، او هرې کورنۍ په مستقلة توگه خپل احتیاجات او ضروریات په خپل چاپیریال کې رفع کول او مبادلې یوازې ځینو محصولاتو ته اختصاص درلود. چې د دې خلکو او افرادو په محیط کې یا موجود نه و، یا نه تولید کیده. دغې تبادلې په پیل کې ډیر استثنائي اړخ درلود، مگر د وخت په تیریدو سره د دغه تبادلې بازار پراختیا ومونده او د دې منظور له پاره د هرې سیمې په سرحد کې یا په خاصو مناطقو کې بازارونه منځ ته راغلل.

دویم: د ښارونو په پراخیدو او د مختلفو حرفو او کسبونو په ایجادیدو او د مصرف کوونکي او تولید کوونکي تجمع په شهرې مرکزونو کښې بازارونه تشکیلیږي. بازارونو د ښارونو په مرکزونو کې وده او اکشاف وکړ، تولیدونکو او مصرف کوونکو په هغه ځای کې یو د بل سره ملاقات کاوه. او په دې توگه تبادلې او تجارت د وخت په تیریدو سره انکشاف او وده وکړه.

درېم: د لویو تولیدي او صنعتي مؤسسو او فابریکو په منځ ته راتلو او د ښارونو په پراختیا سره، ملي بازارونو د محلي بازارونو ځای ونیو او پدې شرایطو کې تبادلې او تجارت ځانته واقعي مفهوم غوره کړ. نوی دولتونه هم منځ ته راغلل،

او د بازارونو پرمختللي او تکاملی روند له پخوا څخه غښتلی او پیاوړی شو. له دې وخت څخه وروسته استعماري بازارونه هم منځ ته راغلل او په اته لسمې پېړۍ کې د سوداگری او د مالونو د تبادلې له پاره لوی شرکتونه تشکیل شول.

بالاخره په څلورمه دوره کې، د اوسپنې دلاری په منځ ته راتلو، په فضایی، ځمکنی او بحری انتقالاتو په پراختیا سره نړېوال بازارونه منځ ته راغلل او سوداگری په نړېوالو سطحو لوی موقف پیدا کړ. نړیوال تجارت زموږ د زمانې له مهمو مسائلو څخه گڼل کیږي.

د مالونو د تبادلې او سوداگری نښیگنې:

کله چې مبادلي د شپانو او کالیو د تبادلې په شکل جریان درلود او اقتصاد په ابتدايي حالت کې وځینې معضلي د شیانو د عمومي معادلت له پاره چې د هغه پواسطه مبادلي په آسانه توگه صورت نیوه، تبارز کاوه. پر ویلم له دې څخه سرچینه اخلي چې مثلاً یوکس د اړتیاوو د رفع کولو د پاره، توکرانو (منسوجاتو) ته اړتیا درلوده. خو هغه پسه په اختیار او واک کې درلود، مگر دپسه په وړاندې کولو، او بدل شوی توکرانو (منسوجاتو) د لاس ته راوړلو په خاطر اړ و چې له مختلفو کسانو سره مخامخ او مواجه شي. او له هر چا څخه وغواړي ترڅو دپسه په بدل کې توکران ورته عرضه کړي. مگر ښایي د خپل د نظر وړ جنس د موندلو د پاره یې ډیر وخت تیراوه، ترڅو چې د خپل شی په موندلو به بریالی کیده، نو ځکه دیو ناچیز شی د بل شی خاوند اړ و ترڅو د هغه سپړی پلټنې ته ووځي چې د هغه د نظر وړ کالي او شپان په اختیار کې لري او برسيره پردې د دوه تبادلې شوی شیانو معادلت د بل سره هم یوه ستونزه وه، چې په عنعنوي او تبادلوي اقتصاد کې افراد او اشخاص ورسره مخامخ وو، او باید اورد او سخت پراوونه یې طی کړای وای، نو ځکه ددې مشکل د حل د پاره د یو شي ایجادول او اختراع ضرور او لازمي په نظر بریښیده، ترڅو د تولني افرادو دغه ثابت شي د خپل جنس به مقابل کې قبول کړای وای. په لومړي سر کې

سپين زر ددې په منظور ومنل شو او د شيانو او مالونو د تبادلې په جريان كې اغيزمن واقع شو. له دې څخه وروسته خلكو و كولى شول خپل مالونه او اجناس په سپين زرو تبديل كړي. او وروسته د مشروط او اجتماعي قرارداد له مخې چې دغه نجيبه ه فلز معادل منل شوى ؤ، خپل د نظر وړ نور شیان يې د سپين زرو معاوضه كول، او په دې توگه په مبادله او سوداگرۍ كې اسانتيا منځ ته راغله كه خلك په اوسنيو شرايطو كې خپل مالونه او جناس په پيسو تبديلي، ددې معنا لري چې پدې پيسو كولاى شي، په هروخت او زمان كې خپل د نظر وړ اجناس او شيان راويسي. دغه دريم گړى شى چې د (پيسو) په نامه ياد شو، په تبادلې او سوداگرۍ كې زيات اهميت پيدا كړ او د ټولني په اقتصادي ژوندانه كې د سترو بدلونونو او تغيراتو سبب شو. او همدارنگه سهولتونه او بښگڼې يې په سوداگرۍ او تبادلې كې منځ ته راوړې چې په لاندې توگه مشخص كيږي:

١- مبادله او تجارت ددې سبب گرځي ترڅو د نړۍ د مختلفو نقاطو او ځايونو محصولات، لكه د منځني ختيځ نفت، د جاپان الكترونيكى وسايل، او د اروپا غذايي مواد د مختلفو ټولنو په اختيار كې واقع شي. كه تبادلې او تجارت نه واى، نو د نړۍ د شيانو او كاليو څخه په صحيحه توگه استفاده نه كيدله.

٢- تبادلې او سوداگرۍ د ټولني د پاره د كار او مشغولت د ايجاديدو سبب گرځي. او خلك كار او فعاليت ته مجبوروي. كه مبادلې وجود نه درلود هر نفر به مجبوراً د خپل اړتيا وړ توليد پخپله تهيه كاوه، كه د هر نفر احتياجات زيات واى، نو په دې توگه مجبور و ددغه ټولو ضرورتونو ته دسترسى ولري او ټول يې توليد، او هغه كارونه اجراء كړي چې د هغه د توان څخه په عادي حالت كې وتلې موضوع ده، او يا په داسي كارونو كې مصروف شي چې د هغه قوه او انرژي زيات مصرف نشي چې له نيكه مرغه مبادلې او تجارت د انسان دغه ستونزه حل كړي ده او خلك په اطمينان سره د مبادلې په وسيله كولاى شي خپل هر قسم ضرورت مرفوع كړي او هر نفر د خپل ذوق او استعداد په مطابق كار وكړي.

۳- تبادله او تجارت د راکړې ورکړې د مختلفو فعالیتونو د رشد او پراختیا سبب شو. بازارونه منع ته راغلل او ورځ په ورځ یی وده او انکشاف وکړ. او د مالونو راکړې، ورکړې ساحه پخه شوه، مختلف وزنونه د شیانو د اندازه کولو او وزنولو له پاره منع ته راغلل، او په نهایت کې راکړه او ورکړې په اقتصاد کې د حمل او نقل د انکشاف او د انتقالاتو پروسې د چټکتیا سبب شو. او بالاخره یې اقتصادي وده او پراختیا منع ته راوړه.

د متشبثو کسانو منع ته راتگ او د سوداگری رونق:

سوداگری د عامو خلکو د تصور په خلاف د قبایلو او کورنیو په منع کې نه ده پیل شوې. ځکه تخصص او د کار تقسیم د کورنیو او قبایلو په منع کې محدود و، او خلکو اجناس او مواد صرف د خپل احتیاجاتو د لرې کولو په مقصد تبادله کول. په دې شرایطو کې داسې افرادو او اشخاصو وجود نه درلود چې په دایمي توگه تجارت وکړي.

د مبادلي محدودیت او د تولیدي شیانو کموالی او محدودیت د راکړې، او ورکړې د انکشاف او پراختیا مانع کیدل، ځکه چې دغه ټولو قومونو یورنگ محصول او یورنگ احتیاجات لرل، نو ځکه واقعی تجارت هغه وخت پیل شو چې بحري مسافرونه ممکن شول او د لیری هیوادونو په منع کې، مختلف مواد او محصولات تبادله شول، نو ځکه سوداگری مخکښې له دی څخه چې په داخل کې مروج شي، خارجي بڼه غوره کړه. او مخکې له دی چې ځمکنی شي بحري سوداگری رواج وموند.

د سوداگری د پیدا کیدو په تاریخچه کې دوه دورې سره فرق لري:

۱- لاسی خرڅلاو د سوداگری دویاگرځنده سوداگر: چې همدا اوس هم په ډیر لیری او د آسیا او افریقا په کم انکشافو سیمو رواج لري. په دې قسم سوداگری

کې د سوداګرۍ د مال کار وانونه حرکت کوي او خپل مالونه په حیواناتو باندې باروي او انتقال ورکوي. هرڅه ګټې په دې قسم سوداګرۍ کې شته. مګر د انتقالي مالونو د کموالی په نسبت یې ګټه ناچیزه ده.

۲- په هر ځای کې چې سوداګرۍ لږ وده کوله، د ګرځندو سوداګر خپل ځای مقیم او ځای پر ځای سوداګرو ته پرېښود. مخکښې له دې څخه سوداګر پیریدونکی (مشری) پسې تلل. مګر په اوسپنو شرایطو کې پیریدونکو (خریدار) د سواګرو په لټه کې دی. مګر د پیریدونکي (مشریانو) د جلبولو د پاره سوداګران د ځینو وسایلو څخه لکه، اعلانات، ابلاغیې، او د استازيويو یا د اجناسو غونه ورلیږل او د تصویرو د نصب څخه کار اخلي.

بازار موندنه:

بازار موندنه مارکیتینګ په هغه تجارتي فعالیتو کې شاملیږي، چې د شیانو او خدماتو جریان په تولید کوونکي څخه مصرف کوونکي ته ورسوي. او لاندې مادې به برکې نیسي:

۱- مصرف کوونکي وضعیت او پیرودل او خرڅول یعنې خریدو فروش (عرضه او تقاضا)

۲- د هغه کار خصوصیت چې دغه قسم فعالیتونه سرته رسوي، لکه (تجارتی تشکیلات)

۳- ځینی موارد د صنعتي او زراعتي تولیدات، د معدن استخراج پانګه اچونې او نورې چارې چې دولت د هغه اجراً په غاړه لري.

د بازار موندنې اهمیت:

د بازار موندنې (مارکیتینګ) څخه هدف د محصولاتو خرڅونه نه ده، بلکې په بازار موندنه کې هغه ټولې چارې شاملې دي، چې مالونه په ټاکلی وخت کې، پیریدونکي (مشری) ته رسول کیږي. او په دې توګه مؤلدين لوړې ګټې لاس

ته راوړي. دغه عملیه د مصرف کوونکي د احتیاج د پوهیدو او پیژندنه. عرضه او تقاضا، اشتهار او د مصرف کوونکي پوهول او آگاه کول، د هغوی هڅول د نمونې تقسیم او توزیع او په محلي مرکزونو کې عمده فروشي او پرچون فروشي له نمایش څخه عبارت دی.

د بازار موندنې هدفونه:

د بازار موندنې مارکیتنگ په هدفونو کې لاندې مسایل شامل دي:

د ډیرې او اعظمي گټې لاس ته راوړل، انساني ضرورتونه رفع کول، تولیدي محصولاتو ته د زیاتې تقاضا او غوښتنې ایجادول، د آسانتیا وو او سهولتونو ایجادول د اعظمي استفادې په منظور د تولید له پاره د ظرفیت او حامي طاقت لوړول، د اقتصادي پرمختگ او د ملي اقتصاد دودې او انکشاف د پاره مرسته او مساعدت.

د بازار موندنې فعالیتونه:

د بازار موندنې د فعالیتونو ساحه ټول کاري جریانونه د هغه د تولید او گټې پلان چې د محصولاتو د خرڅلاو څخه لاس ته راځي احتوا کوي. او له دې لاندې فعالیتونو څخه عبارت دي:

- د بازار مطالعه او پیژندنه.
- د تولیداتو له پاره تقاضا را منیځ ته کول.
- د محصولاتو ټولونه او پیرودل د عرضې یا خرڅلاو په منظور.
- په گدامونو کې د زیرمه کیدونکي محصولاتو تحویل.
- د خرڅیدونکي محصولاتو زیرمه.
- د محصولاتو ستندر د او درجه بندی.
- د موادو د سته بندي وسایلو تهیه، د محصولاتو درجه بندی، د حمل او نقل او پروسس.

- بسته بندي او انتقال.

- د قيمتونو د ثابت ساتلو په منظور د مالي منابعو ايجادول.

- د پلان طرح او مشوره ورکول د وروستيو توليداتو په برخه کې.

د بازار يابى د مطالعې طريقې:

کولای شو بازار موندنه (مارکيټنگ) په لاندې طريقو او

روشونو تر مطالعې لاندې ونيسو:

١- د بازار موندنې عمليات:

بازار موندنه د تجاتي چارو بڼه او غوره عمل دی. د سوداگري ځينې چاری

او موارد يو او بل پورې تړلي دي او ددوی د کار شکل داسې دی چې ټول مسايل د

شېانو په بهير کې د توليد کوونکي څخه د مصرف کوونکي ته، سره د خالت لري.

په همدې اساس هغه دسته عملياتو چې د شيانو د خرڅلاو او پيرودل، د هغه بيا

خرڅول، کاليو او شيانو حمل او نقل او گدام کول، تنظيمول، قيمت گذاري، او په

پای کې د هغه تحويل د مشتريانو (پيريدونکي) يوې ډلې ته په غاړه لري. د بازار د

موندنې د عمليو جزء بلل کيږي.

٢- د بازار موندنې مرستو تجزيه او تحليل:

د بازار موندنې مؤسسو مشخصه طبقه بندي چې يو د بله څخه توپير کيږي

په لاندې ډول دی: واړه خرڅوونکي (خورده فروشان) عمده توزيع کوونکي او د

بازار يابى چاری سهولت بڼونکي مؤسسې. لکه تحقيقي، تبليغاتي، مبادله

کوونکي، او اعتبار ورکوونکې مؤسسې. لږ خرڅوونکي (پرچون فروشان) کولای

شو په کوچنيو گروپونو تقسيم کړو، لکه سوپر مارکيټونه، د مصرف تعاوني

شرکتونه او يا تخفيف ورکوونکي خرڅلاو ځايونه (فروشگاوې) عمده

خرڅوونکي هم کولای شو په کوچنيو گروپونو وویشو. چې سترو شرکتونو نمايندگان

او د هغه له محلي شعبي څخه متشکل دي.

۳- د شيانو ډول ته په پاملرنې سره د بررسي او ویش بهير:

په بازار موند کې د مطالعي وړيم روش. د يو بل پسې محصولاتو او يا دا چې د مختلفو قسمونو محصولاتو بررسي کول دي. او دغه مطالعه د توليدونکي څخه پيل او په آخر کې په مصرف کوونکي ختمیږي.

د داسې مطالعي په جريان کې مختلفې مؤسسې او بازار موندنې سازمانونه چې هر محصول د تقسيم په بهير کې واقع دي، تر مطالعي لاندې نيول کيږي. دغه روش او تگ لاره واضح کوي چې څرنگه د بازار موندنې عمليات، له اقتصادي نظره د يو معين محصول د توليد له نقطې سره توپير کوي.

بازار او د هغه ډولونه

بازار په معمولي مفهوم له هغه ځايه څخه عبارت دی چې پيرودونکي (خریدار) او مصرف کوونکي هلته سره مخامخ کيږي. په بل عبارت بازار عبارت له هغې نقطې څخه دی چې په هغه کې عرضه کوونکي او تقاضا کوونکي يو د بل سره ليدنه کتنه کوي چې په لاندې توگه د بازار ډولونه څيړل کيږي:

د اجناسو بازار:

په دې ډول کې پيرودونکي او خرڅوونکي په راکړه ورکړه او د کاليو (اجناسو) په خريد او فروش بوخت دي. د اجناسو بازار ممکن د يو ډول جنس (متاع) د عرضي خصوصيت ولري، لکه د اوسپني خرڅوونکي بازار، د ټوکړانو خرڅولو بازار او نور او يا دا چې په عين وخت کې د مختلفو شیانو او کاليو خرڅولو ته اقدام کوي.

د اجناسو په بازار کې راکړه په دوه ډوله اجرا کيږي: يو د کاليو (شبانو) معاوضه له نورو کاليو سره، او بل کالی (شيان) د پيسو سره. د اجناسو معاوضه په اجناسو سره ډير مشکلات لري، ځکه چې پيرودونکي (خریدار) او خرڅوونکي بايد

هغه کالي او شيان پيدا کړي، چې مساوي ارزښت ولري، دغه مشکل ته په پاملرنې سره د پخواڅخه راکړي او ورکړې د اسانتيا او سهولت له پاره يوه واسطه چې پيسی (پول) نومېږي، منځ ته راغلی.

د پيسې او پانگې بازار:

د پيسې او پانگې بازار لوی او پراخ مفهوم لري، او ډېره پراخه حوزه به برکې نيسي. د پيسې او سرمايې په بازار کې د پيسې او سرمايې د عرضه کوونکي او تقاضا کوونکي خصوصي افراد او اشخاص، بانکونه، دولتي او نړيوالي تصدی گانې او سازمانونه شامل دي. د پيسې او پانگې په بازار کې، برسیره پر پولې معاملو او قرضي، ټول کريدیتونه، د شرکتونو سهمونه او دولتي ارزښت لرونکې ورکې پورې مربوطې معاملې اجرا، کيږي، علاوټاً د بیمې شرکتونه هم په پولې او مالي معاملو کې ستره ونډه لري.

د کار بازار:

د کار بازار د يوې پولې جغرافيايي ملي او بين المللی سيمې څخه عبارت دی چې پکې د مختلفو مصروفیتونو خاوندان او د هغوی تقاضا کوونکي يوله بل سره ملاقات کوي.

د کار قیمت يعنې مزد، لکه د کاليو او اجناسو قیمت او د پيسو حاصل په پشپړه توگه د مختلفو اقتصادي او ټولنيزو عواملو تر تاثير لاندې دي، دغه عوامل په طبيعي، ټکنولوژيکي، پانگه اچونه او نورو امکاناتو پورې شامل دي.

د سوداگري شرکتونو ډولونه:

د هر اقتصاد برياليتوب هغو سازمانو پورې مربوط دی چې، په ټولنه کې اقتصادي او توليدي فعاليتونه مخ ته بهاني. په تيرو تاخي لومړنيو ټولنو کې، توليدي سازمان عمدتاً انفرادي و، او د کورنۍ په منځ ته راتلو کورنۍ (فاميلي) اقتصاد شکل ونيو، او توليدي سازمان د ټولني او اقتصادي نظامونو د پرمختگ

سره جوخت سرعت وموند او وده يې وکړه، او په اوسنيو شرايطو کې لويې اقتصادي اتحاد يې توليدي او دويش فعاليتونه مخ ته بياني، چې په لاندې توگه د شرکتونو ډولونه ډير لنډ در پيژنو:

تضامني شرکت:

تضامني شرکتونه هغه مؤسسې دي، چې د يو شمير کسانو په وسيله د اقتصادي فعاليتونو د سرته رسولو له پاره منع ته راځي. په تضامني شرکتونو کې، شريکان د خپلې ټولې شتمني (دارائتي) سره مشترکاً د شرکت دمالي تعهداتو مسؤل دي. د شرکت په زيانمن کيدو يا ماتې سره مخامخ کيدو، شريکان بايد د خپلې شتمني څخه د شرکت قرضي او پورونه ادا کړي. د شرکت گټه د شراکت پر بنسټ او د شريکانو په موافقې سره ويشل کيږي.

سهامي شرکت:

سهامي شرکت هغه دی، چې د يو زيات شمير سهمونو او پانگه لرونکي څخه تشکيل شوې وي. په سهامي شرکتو کې، پانگه د سهمونو په شمير سره مساوي ويشل کيږي. هر څوک د برخې په پيږودلو سره کولای شي چې شرکت کې کېدون وکړي. د تضامني شرکتو په خلاف، د سهمونو د خاوندانو مسؤليت د شرکت په فعاليتونو کې، د هماغه اندازه پانگې او سهمونو پورې محدود دی، چې په شرکت کې يې لري.

تعاوني شرکتونه:

د تعاوني شرکتونو تشکيلات د ټولني د پراخو پرگنو د گټې د ساتنې پاره منع ته راځي، او د بورنگ خاص فعاليت له پاره رامینځ ته کيږي، لکه دويش او مصرف تعاوني شرکت او داسې نور. ټول پورتي شرکتونه د تشکيلاتو له نظره د مديره هيئت او نظار هيئت لرونکي دي، چې کتابونه او لازمه سندونه د شرکت د مالي او اداري چارو د پرمخ بيولو له پاره تنظيموي.

مدیره هیئت په حقیقت کې د شرکت اجرائبه قوه ده، چې د یو ټاکلي وخت له پاره د عمومي ټولني له خوا ټاکل کيږي.

د عنان شرکت:

د اسلامي فقهی له نظره، د عنان په شرکت کې، شریکان د مالونو د فتحی او یا تصرف په اختیار کې، یو د بل سره مساوي وي. شریکان د شرکت په کارونو او پانگه اچونه کې یو د بل سره سهیم دي او همکاري کوي. او شریکان د نورو له اجازې څخه پرته نشي کولای د شرکت په مال کې تصرف وکړي. په داسې حال کې چې د شریکانو برخه مساوي وي، په گټه او زیان کې هم سره مساوي وي، او که نه گټه او زیان د هغه قرار داد په اساس چې لاس لیک کړی یې دي، تقسیموي.

د مضاربي شرکت:

د مضاربي شرکت دادی چې یو شخص یو شی بل چاته ورکوي، ترڅو هغه په کار واچوي او د هغه په گټه په یو ټاکلي نسبت شریک شي.

دوه یا زیات کسان خپل منځ کې د شرکت وعده کوي، په دې شرط چې یو خوا پانگه ورکوي او بله خوا یا بل جانب کار کول په غاړه اخلي، او هغه گټه چې لاس ته راځي، د هغه قرار داد په اساس چې په خپل منځ کې یې سره کړی دی، د دواړو خواوو په منځ ویشل کيږي، او که چیرته زیان او نقصان منځ ته راځي، ټول به سرمایه ته متوجه وي او عامل (هغه څوک چې کار کوي) مالي خسارې په غاړه نه اخلي، ځکه چې عامل امین دی او ضامن به نه وي.

د مفاوضي شرکت:

هغه شرکت دی چې دوه یا زیات کسان، یو د بل سره وعده کوي چې، په هر هغه شی کې چې لاس ته راوړي او یا ضرر کوي، یو او بل سره شریک دي، حتی که یو د هغوی څخه مال په میراث وړي، او یا کوم گنج پیدا کړي، او یا تجارت وکړی او یا گټه لاس ته راوړی... او که هم ضرر وکړي او یا د چامال له منځه وړي، په دې ټولې گټې او ضرر کې یو د بل سره شریک دی.

د وجود شرکت:

دا شرکت داسې دی، چې دوه کسه په بازار کې د خلکو په منځ کې اعتبار لري، مگر مال او سرمایه (پانگه) نلري، دوی خپل منځ کې وعده کوي چې هر یو پخپله ذمه کې د نیسې په ډول څه شی ونه پيري، او هغه شی چې هر یو پیرو دی دي، د دواړو په منځ کې شریک وي، هغه بیا خرڅوي، او وروسته د اجناسو د پیسې ورکولو اداء کولو، حاصل شوي گټه پخپل منځ کې سره ویشي.

او یا یو شخص پیژندل شوی او معتبر، مگر بی مال او ثروت او بل کس نوم ورکې او بی اعتبار، اما پانگه وال (سرمایه دار) خپل منځ کې قرار داد کوي، چې مال د سرمایې د خاوند په اختیار کې وي، مگر بل د هغه سرمایې او مال سره کار او فعالیت وکړي، یا د اعتبار وړ کس د نیسې په ډول څه شي و پيري، او د هغه خرڅلاو بې اعتبار کس ته پريږدي، او هغه گټه چې لاس ته راځي، خپل منځ کې سره تقسیم کړي، او یا په اصطلاح یو پیژندل شوی شخص د یو نوم ورکې شخص مال په یو لور قیمت او گټه خرڅ کړی، ترڅو یو مقدار د هغه څخه ده ته پاتې شي.

د ابدان یا اعمال شرکت:

د ابدان یا اعمال شرکت له هغه شرکت څخه عبارت دی، چې هر یو بیل په کار کې مشغول شي، او په هر شي کې چې گټه لاس ته راوړي، خپل منځ کې به شرکت وي، که د دوی د کار نوع او شکل سره مساوي یا مساوي نه وي.

محدود المسؤولیت شرکت (Limited):

هغه تجارتي شرکتونه چې د هغوی سرمایه په سهمونو تقسیم نه وي، او په شریک کې د هر یو مسؤولیت د تعهد شوي سرمایې په اندازه وي.

خاموش شرکت:

مخفي یا خاموش شرکت هغه دی چې، د یو یا څو کسو په منځ کې تشکیل شوی وي، او شریکان نه غواړي، چې د هغوی نوم او سرمایه درج او ثبت شي، او د خپل نورو خپلوانو او وابسته گانو په نوم شرکت تاسیس او په کار اچوي.

نړيواله سوداګری

د اقتصادي ودې او انکشاف په نظريو کې، ځينې نظريې وجود لري، چې بهرنۍ سوداګری، او د مالونو د انتقال آزادې بهرته او د هغه برعکس د پرمختيايي ټولنې د اقتصادي انکشاف موجب ګرځي او د اقتصادي پرمختګ چټکتيا زياتوي، برسیره پردې نورې نظريې هم موجودې دي، چې د نړيوالې سوداګرۍ آزادې او د سرمايې د عاملو انتقال د پرمخ تللې، او دې عواملو لرونکې هيوادو په ګټه او د هغه هيوادونو په زيان تماميږي چې د هغوی صنايعو نوې انکشاف کړی وي، او د نړيوالو بازارونو سره سيالی (رقابت) نشی کولی، مګر د نننۍ نړۍ اقتصادي واقعيت، او د دغسې روابطو د ګټې او زيان څخه پرته، د دې څرګندوی دی، چې دغه رابطې د نړيوال اقتصاد د انکشاف او ودې او د ټکنالوژۍ پراختيا په پيل کې تر اوسه پورې د پرمختګ او پراختيا سره مخامخ دي، او د نړۍ ټول هيوادونه په يو قسم نه، يو قسم، يو پاڅو باندي محصول ته متکي وي، او دغه اقتصادي اړيکي او مناسبات د هرې دورې په نړيواله سطحه، له تير دوره څخه ډير زياتيږي. د نړۍ هيوادونه خپله دودې او پرمختيا بهير د نړيوال تجارت د مناسباتو او روابطو په انکشاف پياوړی کړی، او په ځينو مواردو کې د دې مبادلي له جريان څخه د خپل اقتصادي رشد او پرمختګ له پاره هم ګټې اخيستي دي.

داسې پوښتنه مطرح کيږي چې سوداګری تر کومې اندازې پورې د هيوادونو په اقتصادي انکشاف کې برخه اخستی شي؟ د کلاسيک اقتصاد پوهانو او وروسته، نړيوال سوداګری په اقتصادي وده او انکشاف کې د موټور په حيث تلقي کيږي. په اوسنيو شرايطو کې د تجارت برخه د اقتصادي ځواک په زياتيدو، او د توليد د عواملو او اقتصادي جريان څخه استفاده په پرمختيايي هيوادونو کې جوتنه ده. د نړيوال تجارت د نظريې اساس په ۱۵ او ۱۸ پيړۍ، يعنې د تجارتي مکتب په وخت کې مطرح شوي دي، او د دې سياست بنسټ او اساس د صادراتو زياتوالی او د وارداتو کموالی تشکيلوي.

اقتصادي وده او سوداگري:

د نړۍ د مختلفو هيوادو په منځ کې سوداگري د توليدي محصولاتو د کيفيت د ښه کيدو سبب کيږي او د يو هيواد د توليداتو مازاد نړيوالو بازارونو ته وړاندې او عرضه کيږي. برسیره پردې سوداگري د هيواد د بازارونو د انکشاف سبب گرځي. او هم د کار ویش او اختصاص ښه کوي او معاصر تخنيک او تکنالوژي ته په نړيواله سطحه پراختيا ورکوي. نړيواله سوداگري له انحصار څخه مخنيو کوي، او د رقابت او په پای کې د توليدی کفایت د پیاوړتیا سبب کيږي.

آزاده سوداگري او د هغې ښيگڼې:

د ډيرو اقتصاد پوهانو په سوداگري د دو هيوادو په منځ کې غالباً د دو کسو په منځ کې سوداگري ده، او د مالونو د تبادلې له نظره د هغه په منځ کې کوم فرق وجود نلري، ولې په نړيواله سوداگري گمرکي عوارض او محصول اخيستل کيږي، په داسې حال کې چې په داخلي تجارت کې دغسې محصول او عوارض وجود نلري.

له سيمه ايزو توليداتو څخه ملاتړ:

د سوداگري او مبادلې د آزادۍ مخالفين معتقد دي، چې د مبادلې آزادۍ ددې سبب کيږي، چې د نوي صنعتي شوی هيوادونو توليدات، د پرمخ تللي هيوادونو د توليداتو سره په رقابت کې تماتيږي، او د هيواد اقتصادي استقلال ته به هم صدمه ورسوي، او اقتصادي وابسته گي به زياته شي. برسیره پردې آزاد تجارت د يو شمير مشغولو خلکو به د وزگار تيا سبب شي. ځکه داخلي همجنس، هم رنگه او مشابه شيان (کالي) د خارجي تجارت بازارونو کې داخليږي، ددې عرصې کار کوونکی به وزگار شي، او په وروستي تحليل تجارتي موازنه د پرمخ تللي هيوادونو په گټه تماميږي.

شپږم خپرکی:

پیسې، بانک او مالپه

پیسې (پول)

په پیسو او یا بې له پیسو تبادله:

کله چې یو شی (یو جنس) د بل شي سره مستقیماً تبادله شي، دغه عمل ته جنسي تبادله وايي، هغه تبادله چې د دوو کسو په منځ کې د شیانو په مقابل کې صورت مومي، د هغه د مطلوبیت درجې پورې اړه لري، چې دواړه خواوو ته یې لري، او هر یو د تبادله کوونکي د هغه شي مطلوبیت، چې هغه ته اړتیا لري، ځان سره ټاکي.

جنسي تبادله ځینې مشکلات رامینځ ته کوي:

لومړی: د دوو کسو احتیاجات سره یو شان او مشابه نه دي.

دویم: د دوو جنسو (شیانو) د تبادلې نسبت مشخص نه دي، او با الاخره د

جنسي (جنس په جنس) عمده ستونزې دادی، چې تل نشو کولای، چې د معاملی وړ دوه شیان یا دوه خدمته یو د بل سره منطبق کړو، نظر په همدې مشکل او ستونزې په راکړه او ورکړه کې پیسې (پول) رواج شو.

له پیسو څخه په استفادې سره، راکړه او ورکړه په دوه

مرحلو کې صورت نیسي:

لومړی: خرڅلاو، دوهم: پیرودل (رانپول)

پیسې په تبادلو کې د رابطې رول لوبوي، او تبادله او راکړه او ورکړه د پیسو

سره په چټکۍ او په اسانتیا صورت نیسي.

د پيسو تعريف:

پيسې په متفاوت او رنگارنگ شکلونو او قسمونو تعريف شوي، او هر عالم نظر په دنده، اشکالو، مشخصاتو او د هغه تاثيراتو او اغيزو سره پيسې تعريف کړي دي.

د يو لرغوني او پخواني تعريف په اساس، پيسې هغه متاع (شي) دی چې، جنسي تبادل له منځه وړي. ځينې وروستی عالمان، پيسې هغه متاع گڼي چې د هغه لرونکي ته قدرت ورکوي، ترڅو ځان د قرضې څخه په وخت کې خلاصوي، او د خرڅولو او پيرودلو (خرید او فروش) په معاملو کې آزادي ولري. ځينې نور «د پيسو د پيژندنې اسانه لاره» د هغه وظيفو ته متوجه کړي، او د پيسو تعريف يې د هغه وظيفې پورې مربوط کړی دی. هر جنس چې وکولای شي د (تبادلې، د زيرمې، د حسابي واحد ارزښت او د پور د ادا کولو وسيلې) وظيفې سرته ورسوي، پيسې گڼل کيږي.

ماکس ويبر (Max Weber) پيسې (پول) د يو تبادلوي شي په توگه پيژني او عقیده لري، چې دغه شي په ساتلو کې هم د اقتصادي مختلفو مرکزونو پواسطه د تبادلې د وسيلې په حيث ومنل شي.

البرشت فورست من (Albrisht, Forst, Man) پيسې (پول) يو قانوني طلب گڼلی دی، او په دې عقیده دی، چې دغه طلب (غوښتنه) تل د فعال کيدو قابليت لري او د فعال کيدو هدف، د قانوني طلبه څخه پر اجتماعي محصول باندې د کمي او کيفي له نظره څخه عبارت دی، چې د يو تضمین شوي تبادلې د وسيلې په توگه ده. له پورتنیو تعريفونو څخه داسې نتيجه اخيستل کيږي، چې پيسې د هغو وظيفو ته په پاملرنه تعريف شوې ده.

د پيسو تاريخچه:

دا واضحه ده چې، په تيرو تاريخي وختونو کې، پيسې د نن ورځې په شکل وجود نه درلود، او هم په هغه وخت کې مختلف شيان د پيسو په توگه گڼل شوي، او

د وخت په تیریدو سره پیسې د هغوی ځای نیولی دی. د راکړې او ورکړې پرمختګ په اثر، د انساني تمدن په لومړیو وختونو کې، د تبادلې وسیلې دپاره ضرورت احساس شو، او د حیواناتو څخه د تبادلې د وسیلې په توګه په راکړه او ورکړه کېښې استفاده کیدله. د لومړیو پیړیو په وروستیو کې او د منځنیو پیړیو په لومړیو کې ځینې فلزات (مخصوصاً سره زر او سپین زر) د تبادلې د وسیلې په توګه تر استفادې لاندې واقع شول.

په ځینو ټولنو کې، لکه افریقې او د بحر الکاهل جزیرې، صدف، د مرغی ښکې د تبادلې وسیله وه او تردې وروستیو سلوکالونو د تبادلې د وسیلې په توګه ترې استفاده کیدله. مګر انسانان د پوهې او معلوماتو پواسطه وپوهیدل چې ددې مختلفو پیسو له جملې څخه لکه حیوانات، تنباکو، کانې او نور، سره زر او سپین زر د راکړې او ورکړې دپاره د ښه مشخصاتو او معیارونو لرونکي وي، یا په بل عبارت دغه دوه فلزه د پیسو (پول) وظيفې په ښه توګه سرته رسولای شي.

دغه فلزات د خپل کیمیاوي خواصو په اساس چې په طبیعت کې په آزاده توګه وجود لري، او د هغوی د فزیکي خواصو په اساس، لکه ځلیدنې او د ورق کیدو قابلیت او داسې نور د عامو خلکو د خوښې سبب وګرځیدل. پورته ذکر شوې طبیعي ځانګړنې، اغیزمنې اقتصادي نتیجې هم له ځانه پر ځای درلودې او ددې فلزاتو لوړتیا یې نسبت د نورو مالونو او شیانو ته برجسته کړې دي:

په حمل او نقل کې اسانتیا، د سره زر او سپین زر دایمي پایښت او پاته کیدل، د سره زر او سپین زر مشابهت او همرنگي په ټولو هیوادونو کې، ددې فلزاتو د ویش قابلیت، د نجیبه فلزاتو د پیژندنې وضاحت او نور. ددې فلزاتو ښیګڼې او خصوصیتونو د پیسې په توګه قوت ویاخښه او د نړۍ ډیر پخواني هیوادونو سره زر او سپین زر د پیسو په شکل په راکړه او ورکړه کې استعمال کړل او ووسته د سره زر او سپین مسکوکاتو د پیسې په حیث رواج وموند.

وړوسته بانکونو تونه د سره زر او سپین زر پر ځای جریان کې ولويد، او د تعویض قابلیت یې د سره زر په مقابل کې درلود. فلزي او کاغذي پيسې دواړه د مبادلې په جریان کې د استعمال وړ وگرځيدی، پيسې نه يواځې د فلزي او يا په کاغذي شکل وجود لري، بلکې د هغه په څنگ کې ليکلې پيسې (چک، بیه لرونکي اسناد) هم په جریان کې د پيسو په حجم او اندازه ډیر نقش لري.

د پيسې وظيفې:

الف- د تبادلې وسيله:

هر شی چې وکولای شي د اجناسو او خدماتو په مقابل کې تادیه او ومنل شي، پيسې بلل کيږي. د هېو شي منل او قبولول د تبادلې د وسیلې په حیث دوه عامله لري:

لومړی دا چې پيسې د خلکو په نزد ارزښت لري، او هر څوک غواړي چې هغه د خپلو شپانو (اجناسو) او خدماتو په مقابل کې لاس ته راوړي، دوهم که پيسې ذاتي ارزښت هم ونلري (لکه کاغذي بانکونو تونه) د عام قبولي قابلیت په تبادل کې لري، چې حکومت هغه قانوناً مروج کړی دي، او قانونی پيسې (پول) په توگه پيژندل کيږي، قانوني مروجې پيسې (پول) يا Legal Tender، د خپل د تبادلې قابلیت قدرت د حکومت د توانمندي او اقتدار څخه ترلاسه کوي، او په هر ځای او هر وخت کې دغه کاغذي پيسې، د اجناسو او شپانو او خدماتو د پیرو د لاس ته راوړلو له پاره په کار وړای شي، او جنسي مبادلي ته ضرورت نه احساسیږي.

ب- د ارزښت د ذخیرې وسيله:

د پيسې د لومړی وظيفې په پام کېنې لرلو سره، يعنې د عام قبولي قابلیت څخه د هغه دوهمه وظيفه نشأت کوي. پيسې کولای شي په مختلفو وختونو کې په راکړه او ورکړه کې ورڅخه استفاده وشي. د دې امکان د درک وړ دی، پيسې کولای

شی په وروستی وخت کې د استفادې وړ وگرځي، او په معاملو کې کار ورځني واخیستل شي، که پيسې د وخت په تیریدو سره خپل د خرید قوه له لاسه ورکړي، د هغه لرونکی کوبښن کوی، ترخو شیان او اجناس د ممکن په صورت ډیر ژر تقاضا وکړي، او یا د جنس په جنس معامله په دې حالت کې د توجه وړ وگرځي. ځنې وخت امکان لري چې د پيسې ذاتي ارزښت د هغه ذاتي ارزښت په نسبت د وخت په تیریدو سره زیات شي. په اوسنیو شرایطو کې پيسې د ارزښت د ذخیري په توگه، هغه وخت خپله دنده په ښه توگه اجرا، کولای شي، چې مقدار یې کنترول شي، او دوهم د هغه په استقرار باندې اعتماد ولري د پيسې استقرار، د موازنې په ایجادولو سره په یو ملي اقتصاد کې د اقتصادي دوران په دننه کې د پيسو د حجم او اندازې ترمنځ ممکنه دی.

ج- حسابي واحد:

د پيسې دا وظیفه په دې معناه ده، چې د هغه په اساس د نورو اجناسو ارزښت مقایسه کيږي، یعنی پيسې د نورو شیانو او اجناسو د ارزښت د ټاکلو د وسیلې په حیث عمل کوي، دا یو حقیقت دی چې د ټولو شیانو او خدماتو بیه په پولي معیار تثبیت کيږي، او د هغی پواسطه سنجش او مقایسه کيږي، د یو حسابي واحد په شتوالي کې د ارزښتونو مقایسه ناممکنه کيږي، او په دې وسیله محاسبه او حسابداري سیستم په ملي اقتصاد کې آسانه کيږي.

د- د پورونو د اداء کولو وسیله:

د خلکو او افرادو مالي تعهدات د پيسو پواسطه تادیه او تصفیة کيږي، او ددې وظیفې پواسطه پيسې د پورونو د تادیې یوه وسیله کیدای شي، او هېڅ څوک نشي کولای د پور په ادا کولو کې د هغه د منلو څخه انکار وکړي. مگر دا واضحه ده چې، د پولي تورم په شرایطو کې، پور ورکونکی (دائن) خساره مند کيږي. د پيسې وظیفه د ارزښت د دزیرمې د وسیلې په عنوان او د هغه په اداء کولو زیانمنه کيږي.

بانک

انساني تمدن د پخوا زمانو څخه د مالونو او شپانو د تبادلې د نقش او اهميت، او همدارنگه د پيسو ايجاد او د هغه څخه د راکړه او ورکړې د وسيلې په حيث، د شپانو د ارزښت ساتنې، حسابي واحدونو په درک کولو سره د کريدتي مؤسساتو په منځته راوستلو اقدام وکړ. چې د وخت په تيريدو سره د مالي او پولې نني مؤسسې اساس او ته داب يې طرح او بنسټ يې کينودل شو. دغه مؤسسې د خپل تکامل او بشپړتيا په بهير کې د ډېر ابتدايي او ساده شکل څخه تراوسني پولې او مالي د څو رابطه ايزه د عملياتي روابطو په يوه لويه شبکه تغير شکل وکړ، او دغه تکامل جريان همدارنگه ادامه لري. په اوسنيو شرايطو کې د ټولني اقتصادي عادي او ورځني فعاليتونه يې له بانکو څخه تصور نشي کيدای. مالي او کريدتي مؤسسې په اوسني حالت کې د اقتصادي فعاليتو ټولې ساحې احتواء کړي دي، او ددې فعاليتو لمن ورځ په ورځ پراخه کيږي. او ددې مؤسسې د سياستونو، اقداماتو او تدابيرو ډير تاثيرات د اقتصادي ژوندانه د فعاليتونو په مجموعه باندې وارد يږي.

همدا اوس اوس په ملي او بين المللي مقياس کې په زياتو هېوادونو کې مختلف بانکونه د خپل حقوقي شکل او د معاملاتې اهدافو له نظره منع ته راغلي او هر يو په مختلفو خاصو برخو او څانگو د اقتصادي ژوندانه په ساحه کې فعاليت کوي. په اوسني اقتصاد کې بانکونه اساسي او مهمې دندې په غاړه لري، ورکړې راکړې چارې، کريدتي او مالي عمليات په ملي او نړيواله سطحه سرته رسوي. او زبات تشکيلات او اساسات د مالونو او اجناسو د تبادلې په ساحه کې او په اقتصادي او معاملاتې روابطو بوخت دي.

د بانکي فعاليتونو پراختيا د تجارتي چارو د پراختيا او انکشاف له پاره ډير امکانات او فرصتونه منع ته راوړي. او پولې او مالي ډيرې پيچلي او بفرنجي

معاملې په ډیر لږ وخت کې حل و فصل کوي. د امانتونو منل، د حسابونو خلاصول د افتتاح، د کریدتونو ورکول، د معاملې سرته رسول، د اسناد سهم پورې مربوط عملیات، پور او ارزښت لرونکې پانې په داخل او خارج کې د شتمنیو انتقالول اسعاري معاملې، د سره زر معاملې، د ضمانتونو تضمین او صادرول، زراعتي، او تعمیراتي مؤسسو سره کومک، حمل و نقل او مشارکت او په نورو اقتصادي چارو کې معاملې سرته رسول د بانکونو له سترو دندو څخه گڼل کیږي، چې د هغوی د اجراتو څخه پوهه او معلومات ډیر ضروري او لازمي کار دی.

د بانکونو د ودې تاریخي بهیر:

د تاریخي اسنادو او شواهدو په اتکا د ۳۲۰۰ - ۳۴۰۰ د میلاده څخه مخکې کالونو کې په بابل کې بانکونو وجود درلود، چې د اوسنی نړۍ د بانکونو سره مشابهت لري، او د هغه مشابه مؤسساتو په لرغوني یونان کې هم وجود درلود، او داسې شواهد هم وجود لري چې د سرو زرو او سپین زرو څخه د تبادلې د وسیلې په توگه کار اخیستل کیده.

په پخوا زمانو کې هم مروجې بانکي معاملې په یونان کې معمول وې، رومیانو د یونانی تمدن سره په تماس کې له فلزاتو څخه د مسکوکاتو په توگه استفاده کوله، رومی بانکدارانو د یونان مروجې بانکي معاملې وسایلو ته پراختیا ورکړه. په منځینو پیړیو کې سوداگري او د مالونو تبادلې څخه سره مخامخ شوه، د پورونو تادیه نسبتاً محدوده شوه، او بانکي معموله طریقه هم له فعالیت څخه ولویده.

د سوریې او اسرائیل خلک لومړنی قومونه وو، چې عمدتاً یې پولې معاملې سرته رسولې، او وروسته پولې معاملات د انحصار په توگه د یهودیانو په لاس کې متمرکز شول.

په نهمې او لسمې پیړیو کې یواځې پولې تبادلې د یوې حرفې په توگه بلل کیده، چې په اوله کې د زرگرانو له خوا سرته رسیده، هغوی خپل میز Bamea

مارکیت کې اینبوده، او پولې راکړې ورکړې یې سرته رسولې، له همدې امله یې په دولسمه پېړۍ کې د بانکدار نوم ځان ته غوره کړه، د مسکوکاتو د تبدلې څخه د اماناتو معاملې منځ ته راغلې، په لومړي سر کې په منظمه توګه صورت نیوه، یعنی امانت اینبودونکي خپل هماغه اصلی سکې، جنساً لاس ته راوړلې، ددی منظمو اماناتو څخه وروسته غیر منظم اماناتو وده او انکشاف وکړ، په دی شکل چې بانکدار مجبور نه و، چې هماغه سکه بیرته تادیه کړي، بلکه کولای شو د هغه معادل د هغه لرونکې کسانو ته بیرته ورکړي. په دی وخت کې د حسابدارۍ د سیستم په انکشاف سره د پیسو انتقال د حوالې او برات پواسطه رواج وموند. باید وویل شي چې د بانکي فعالیتونو چټک بدلون سره، د بانکدارۍ چارې په ایټالیا، فرانسه او انگلستان کې پراختیا ومونده.

لومړۍ بانک د وینز په ښار کې په ۱۱۵۷ میلادي کال کې تأسیس شو، داسمتر دام په (۱۶۰۹) کال کې او دهامبورګ بانک په ۱۶۱۹ کال کې تأسیس شو.

نوموړۍ بانکونو امانت قبلاو او د خلکو د ضرورت وړ حوالې یې سرته رسولې، په حقیقت کې د سوداګرانو صندوق و. په اوسني زمانه کې اروپایی بانکونه په صنایع، سوداګری مواصلاتو او پولې راکړه او ورکړه پخې پانګې اچونې کړي دي، په ایټالیا، هسپانیا، آلمان او انگلستان کې اول بانکونه تأسیس شول. ددې بانکونو په څنګ کې، نور متنوع بانکونه، لکه: د قرض بانکونه، د بیړۍ چلولو د اسنادو بانکونه، د سپما (پس انداز) د بانکې اچونې شرکتونه او داسې نور منځ ته راغلل. له بلسې خوانه دولت د بانکي مسألو په هکله خپل مسؤلیت درک کړ، او د مرزي بانک له طریقه د پیسو خپرولو کنترول، د قرضې په رهنما یې کې فعاله ونډه واخیستله.

په اوسني وخت کې بانک له با اهمیت اقتصادي پدیدو څخه دی، د بانکونو

رول او اهمیت په مختلفو هیوادونو کې د هغه د اجتماعي او اقتصادي ودی له نظره متفاوت دی. په صنعتي پرمخ تلو هیوادونو کې بانکونه د هغه هیواد د اقتصاد د رهبري کونکي عنصر په توگه منځ ته راځي. بانکونه پراخه پانگه اچونې په صنعتي او تجارتي برخو کې کړي دي. او کولای شي د صنعتي درجي وده وټاکي، او پولي سیاستونه تنظیم کړي.

د مخ په ودې هیوادونو په اقتصاد کې د بانک رول د هغوی د اقتصادي ودې د سطحې په تناسب محدود دی.

د بانکونو ډولونه:

الف- مرکزي بانک:

مرکزي بانک، د هیواد په بانکي سیستم کې د خاص موقف لرونکی وی او د پولي سیاست له نظره ټاکلي هدفونه په غاړه لري. مثلاً د پیسو (پول) تدارک د اقتصاد له پاره، د پیسو داخلي او خارجي ارزښت ساتنه، د قرضی ورکول اقتصاد ته د استخدام او اقتصادي ودې د ساتلو په منظور، او بالاخره د تادیاتي انتقالاتو تنظیم له خارج سره او داسی نور.

د مرکزي بانک وظیفې عبارت دي له: د پیسو خپرول، د دولت بانک او د انتقالاتي تادیاتو د تصفیې د مرکز په توگه.

ب: معاملاتي بانکونه:

معاملاتي بانکونه مختلف ډولونه لري، او د هیوادو د اقتصاد او د هغوی د ضرورتونو په مطابق تأسیسېږي، د پولې پانگې ټولونه، یوې پانگې ته تغییر شکل ورکول، په ملي او بین المللی ساحه کې تادیات سرته رسول، او فردي او ټولنیزو سپماوو (پس اندازونو) وظیفې په غاړه لري.

ج: د پورونو بانک:

د قرضې یا پورونو بانکونه په عمومي توگه، هغه بانکونه دي، چې د

قرضونو او خدماتي معاملې سرته رسوي، مگر د لنډې مودې قرضې ورکوي. دغه بانکونه معبادی امانتونه لاس ته راوړي، برسېره پردې د ارزښت لرونکو بانيو معاملې هم سرته رسوي.

د- د سپما (پس اندازونو) کسې:

د سپما او پس انداز کسې د افرادو اشخاصو د پس اندازونو په پیاوړی کولو لاس پوری کوي. د پس انداز د موندلو شبکې ته پراختیا ورکوي، د خلکو محدود صنایع ټولوي، او د ټولې شوې مبالغو څخه د اقتصادي فعالیتونو د پراختیا له پاره قرضې ورکوي.

ه- د قرضې کوپراتیفونه:

د قرضې کوپراتیفونه د نورو کوپراتیفونو په څیر یو مشخص تعداد ته، د شخصي گټې د دفاع پر اساس، اداري استقلال او فردي مسؤلیت په اساس قرضي ورکوي. د تجارتي قرضې د کوپراتیفونو وسایل د زراعتي قرضې کوپراتیفونه دي.

و- اختصاصي بانکونه:

اختصاصي بانکونه یو قسم فعالیت او بانکي عمل سرته رسوي او د فعالیت د ساحې له نظره سره تفکیک کیږي، لکه د بیمې شرکتونه، د عمراني پس انداز وکسې، رهنی بانکونه او سرماييوي شرکتونه.

ز- انکشافی بانکونه:

دا بانکونه زیاتره سیمه ایز شکل لري، او په ځینو پرمختیایي هیوادونو کې تأسیس شوي دي، د هغوی لومړی هدف، په اقتصادي او اجتماعي پرمختگ کې برخه اخیستل دي. دا قسم بانکونه په انفرادي او دسته جمعي توگه فعالیت کوي او د یوې منطقي د یو هیواد او یا هیوادونو وده او پرمختگ له پاره ټاکلې طرحې او پروگرامونه تر اجرا لاندې نیسي، لکه د آسیایي انکشافی بانک، د افریقا د انکشاف بانک، د لاتینې امریکې انکشافی بانک او دانسې نور.

ح- د امانتونو بانکونه:

د امانتونو معمولاً سهامی شرکتونه دي، سپما شوي د نورو مؤسسې په راس او دوران کې سرمایې او شتمني اخلي، او د خپل مقرري په اساس يې په کار اچوي، دغه بانکونه مالي فعالیتونه هم سرته رسوي، مثلاً ارزښت لرونکو پانوی پروډل او خرڅولو کار سرته رسوي.

ط- د کار بانکونه:

د کار بانکونه هغه مؤسسې دي، چې په صنعتي چارو کې فعالیت کوي، او د هغوی پانگه د هغوی له ذخیرې څخه عبارت دی. برسیره پردې په ځینو مواردو کې د لویې تجارتي اتحادیې پانگې جذبوي او ورباندې کار او فعالیت کوي.

ی- خارجي مخصوص بانکونه:

د امانتونو مالي چارې سرته رسوي او د سرمایې د استفادې او گټې په خاطر په کار اچوي، او خارجي پانگې را جلبوي، او په خارجي تجارت کې سرمایه گذاري کوي، او صادرونکي ته قرضي ورکوي.

عمومي مالیه

د عمومي مالیه د علم تعریف:

د یوې ټولنې د ادارې او د چارو د انتظام له پاره د هغو سازمانونو او مؤسسو موجودیت چې د هغوی مجموعه د هغی ټولنې د حکومت د ستگاه تشکیلوي، لازم او ضروري ده. حکومت یو شمیر مسؤلیتونه او وظیفې لري، او همدارنگه له هیواد څخه دفاع او اجتماعي تأمینات په غاړه لري، او مصرفونه هم په غاړه اخلي او متحمل کیږي چې (د عمومي مالیه مخارج) نومېږي.

د عمومي لگښتونو د ورکولو له پاره دولت باید یو مقدار عواید د خلکو، مؤسساتو او نورو څخه لاس ته راوړي، چې ددې ضرورتونو له تأمین له پاره دغه

دارائې په مصرف ورسوي. هغه عواید چې دولت یې د خلکو څخه لاس ته راوړي «عمومي عواید» نومیږي، د عمومي مخارجو ټاکل او د هغه مخارجو د تأمینولو طرز او طریقو د عمومي عوایدو په وسیله، د عمومي مالیې د علم موضوع ده. په دې علم کې د دولت دستگا دخل او خرڅ تر څیړنې لاندې نیول کیږي.

د عمومي مالیې عمده «ستري» برخې دا دي:

عمومي عواید، د مالي چارو اداره، د بودجه بندی مسایل، د هغو مبالغو څخه ساتنه او حفاظت چې د دولت په اختیار کې دي.

عمومي مالیه پخپله د اقتصاد د علم یوه برخه ده، ځکه چې د انسان د ټاکلې غوښتنې په وړاندې کولو سره تماس لري، او د ټولنې د شخصي افرادو پر تولید او ویش (توزیع) باندې تاثیر لري، او د ټولنې د شتمنۍ پر مصرف باندې هم اغیزمن دی.

په اقتصاد کې د دولت مداخلې علتونه او عوامل:

د دولت مداخلې یا نه مداخلې په هکله په اقتصاد کې، ځنې منځنۍ وخت متفاوتې نظریې وړاندې کیږي. ځینې په اقتصادي چارو کې د دولت د مداخلې مخالف دي، او وائي چې په واقع کې د آزاد بازار مشخصات او عمل د ټولنې اقتصادي ستونزې او مشکلات حلوي، او د اقتصاد د غیر مرکزي شکل پلویان دي، او ځینې نور په اقتصاد کې د دولتونو مداخلې موجودیت لازمي او ضروري گڼي. له اقتصادي نظره هم ځینې موارد وجود لري، چې دولت کولای شي تر یو حده پورې په اقتصاد کې مداخله وکړي:

- د اقتصاد انکشاف د برنامه ریزی او پالانگداری له پاره او
د اقتصادي ودې او پرمختگ ته د رسیدو په خاطر د دولت همکاري
او همگامی لازم او ضروري ده.

- د شتمنۍ او د هغه څخه حاصل شوی عاید ویش بنیایي د آزاد بازار په

مشخصاتو کې غیر عادلانه صورت ونیسي. دولت کولای شي د هغه د تعدیل او تنظیم په منظور او ددې نقيصې له اصلاح له پاره، په عادلانه ویش (توزیع) اقدام وکړي.

- دولت کولای شي چې د استخدام او نفوس په هکله پر ځینو طرحو او نظریو اتکاء ولري، او په دې لاره کې مشخصې پالیسي په نظر کې ولري، په داسې حال کې چې په دغسې مواردو کې بازار او خصوصي مؤسسې د لازمي برنامې او نظریې څخه بې برخې دي.

- د نوې محلي صنایع څخه د حمایت په خاطر په خارجي مشابه شیانو د تعرفې او محصول وضع کول لازم او ضروري دي، او دا کار د دولتونو په صلاحیت کې دی، ترڅو په دغه اقداماتو لاس پورې کړي. خصوصي تثبث ددغسې چارو په سرته رسولو نه قادر دي او نه علاقه لري.

عمومي لگښتونه:

د دولتونو مهمه وظيفه د پخوا څخه د پردې د تجاوز په مقابل کې د هيواد ساتنه ده، نو ځکه، د هيواد د دفاع مخارج، د عمومي لگښتونو ډیر ستر شمیر تشکیلوي. د دولت بله وظيفه د نظم او داخلي امنیت، او د عدالت تأمین د افرادو تر منځ د اختلافونو د رفع کولو په خاطر دي.

د دولت بله وظيفه د حکومت د دستگاه لگښتونه تأمینول دي، له پورتنیو مصارفو برسیره، دولتونه او حکومتونه له پخوا څخه یوه بله مهمه وظيفه هم په غاړه لري، چې په تدریج سره یې د اقتصادي مؤسسو په پراختیا سره ډېر اهمیت پیدا کړی، دغه وظيفې دادي:

عمراني او ساختماني طرحې، د لارې، کانالونو، هوایي میدانونو، بریښنا او مخابراتو شبکې ایجادول او داسې نور.

د مالیې ډولونه:

الف- مستقیمې مالیې:

مستقیمې مالیې په دوو ډولو ویشل کیږي: پر شتمنی مالیې او پر عوایدو مالیې. په اوسني وخت کې تقریباً په ټولو هیوادونو کې مستقیم مالیات اساساً پر عوایدو باندې دی، او مالیې پر شتمنی (دارائی گانو) تقریباً محدودې دي.

ب- پر ځمکو باندې مالیې:

له پخوا زمانو څخه مالیې له مختلفو شتمنیو څخه اخیستل کیده. یوه له پخوانی او معمولو مالیو څخه، پر مځکې باندې مالیې دي، پر مځکې باندې مالیې د تاریخ په اوږدو کې له زیاتو تغیراتو او بدلونونو سره مخامخ شوی دي.

پر مځکې باندې مالیې، یا د مځکې له عاید څخه اخیستل کیږي، یا د مځکې له قیمت څخه اخیستل کیږي.

د مځکې پر عایداتو باندې مالیې، هماغه د مزروعي املاکو پر عاید باندې مالیې دي. د مځکې پر قیمت باندې مالیې هم دوشکله لري: یا پر ټول قیمت، یا پر اضافه قیمت. مالیې پر اضافه قیمت هماغه د مالیې وصول، له ناکسب شوي عاید څخه ده. د مځکې له اضافه قیمت څخه مالیه هم کولای شي، په دوو طریقو واخیستل شي: یو د مځکې د انتقال په وخت کې د یو مالک څخه بل مالک ته، یعنې د مځکې د خرڅلاو په وخت کې په دې ترتیب چې: خرڅونکی مکلف کیږي چې د خپلې د مځکې د خرید او فروش له تفاوت څخه یوه برخه د مالیې په شکل دولت ته ورکړي، بله طریقه په هغه موقع کې ده چې مالیه د مځکې د انتقال په صورت کې د یو خاوند (مالک) څخه بل خاوند ته نه منتظر کیږي، بلکه خاوند مکلف دی چې یوه برخه د مځکې د ارزښت تفاوت، چې ده پورې مربوطې دي په کلونو یا کال کې چې اساس نیول شوی دی، د مالیې په توگه تادیه کړي.

ج- ماليې پراړت او بلاعوض انتقالات:

يو د مهمو او معمولو ماليو پر شتمنيو، ماليې پر ميراث دي، او هغه داسې ماليې دي، چې د مالونو او شتمنيو، چې له يو شخص څخه د فوت نه وروسته پاته شوي دي.

د- پر عايد باندې ماليې:

د ډېرو اساسي او مهمو مستقيمو مالياتو څخه په نننيو هيوادونو کې پر عايد اتو باندې ماليې دي. دغه ماليې د اشخاصو د خالص عايد څخه لاس ته راځي.

ه- سرانه ماليې:

سرانه ماليه د مستقيمو مالهاټو څخه يو ډول ماليه ده، چې په پخوا زمانو کې معمول او اوس متروک شوې دي، يعنې له هر فرد څخه به ماليه اخيستل کيده.

و- حقوق او گمرکي عوارض:

حقوقو او گمرکي عوارض له پخوا څخه تر اوسه د دولتونو د عايد له مهمو منابعو څخه دي. د هر هيواد حقوق او گمرکي عوارض د هر مختلف شي (جنس) په نسبت په سند کې درج شوي دي، چې د هغه هيواد د «گمرکي تعرفې» په نوم يادېږي.

د گمرکي تعرفې په تنظيم کې بايد لاندې ټکي په پام کې ونيول شي:

- د اجناسو طبقه بندي

- نرخ بندي.

- د اجتماعي، اقتصادي او سياسي اهدافو تأمينول.

ز- پر معاملاتو باندې ماليې:

پر معاملاتو باندې ماليې، هغه ماليې دي چې د پېرودلو او خرڅولو په وخت کې د معاملي د قيمت په تناسب له خرڅوونکي څخه اخيستل کېږي. خرڅوونکي

هم دغه ماليې د خرڅلاؤ په وخت کې د شي (جنس) پر قيمت باندې زياتوي، پيرودونکي (خریدار) ته يې انتقالوي. پر معاملاتو باندې ماليې د هغه د پراختيا او عموميت له مخې په لاندې توگه دي:

- د پرچون فروشي پر معاملاتو باندې عمومي ماليې.

- د توريح کونکو څخه پر معاملاتو ماليې.

- پر معاملو باندې عمومي ماليې.

- د لاس ته راوړل شويو د مجموعې څخه ماليې.

- له خالص عايد څخه ماليې.

ح- پر لگښت باندې ماليې:

پر مصرف باندې ماليې، هغه ماليې ته ويل کيږي چې، د يو جنس د قيمت يو جزه دی او د جنس پيرودونکي (خریدار) د پيرودو په وخت کې هغه تاديه کوي. هغه مبلغ چې هر شخص د دې ډول ماليې له پاره ورکوي، د هغه لگښت په اندازې پورې تړلې دي.

پر لگښت باندې د غیر مستقيمو ماليو متر ډولونه:

- پر نفتو باندې ماليې.

- پر دخانيا تو باندې ماليې.

- پر تجملي او غير ضروري شيانو باندې ماليې.


د حق ثبت ماليات.

غير مستقيمي ماليې چې په اکثرو هيوادونو کې معمول دي، هغه ماليې دي چې، د حق ثبت په عنوان ورکول کيږي، يعنې هغه ماليې دي چې د اسنادو او املاکو او د معاملو د ثبت له بابسته په رسمي دفترونو او يا نورو ادارو کې لاس ته راځي.

مآخذونه او منابع


- ۱- آصفی، محمد مهدی، گردش ثروت در سیستم اقتصاد اسلام، د محمد علی مقدس، ژباړه تهران
- ۲- اشرفی، محمد نعیم، حقوق تجارت، د اقتصاد پوهنځي لکچرنوټ (ناچاپ).
- ۳- الزام، ذبیح الله- محتوی و مفهوم علم اقتصاد، د اجتماعي علومو مجله کابل پوهنتون، کابل، ۱۳۵۸ کال.
- ۴- بورروین، اقتصاد نوین، ترجمهء احمد نامدار، انتشارات اقبال ایران، ۱۳۴۷ کال.
- ۵- یورمقیم. سید جواد- اقتصاد بخش عمومی نشرنی، ۱۳۷۳ کال، تهران.
- ۶- پیرنیا، دکتور حسین، مالیه عمومی مالیاتها و بودجه ایران چاپ.
- ۷- تفضلی، فریدون- تاریخ عقاید اقتصادی، آرمان چاپ تهران، ۱۳۷۲ کال.
- ۸- جیروند، عبدالله، برداشتی از مالیه عمومی، تهران ۱۳۶۸ کال.
- ۹- دوست، محمد انور، لکچرنوټ پول و کریدت (ناچاپ)
- ۱۰- دولتشاهی، طهماسب محتشم، مبانی علم اقتصاد. ۱۳۷۰ کال، تهران.
- ۱۱- دنیز فلوزا، اقتصاد معاصر و اعمال اقتصادی، د منوچهر فرهنگ ژباړه نشر سروش، تهران ۱۳۷۰ کال.

- ۱۲- سرابی عبدالواحد تاریخ نظریات اقتصادی، کابل پوهنتون، ۱۳۵۸ کال.
- ۱۳- شبان محمد انور، تئوریا، عوامل و سیاست های انکشاف، ۱۳۷۵ کال، پېښور.
- ۱۴- شبان، محمد انور اسد، محمد نعیم، امکانات استفاده از نظریات و سیاست پولی و بانکداری در افغانستان، ۱۳۷۵ کال پېښور.
- ۱۵- غوثی، محمد عارف، قاموس اقتصاد، ۱۳۵۳ کال کابل.
- ۱۶- فرهنگ، منوچهر فرهنگ، بزرگ علوم اقتصادی، دویم ټوک، ایران، ۱۳۷۰ کال.
- ۱۷- قره باغیان، مرتضی فرهنگ اقتصاد و بازرگانی ۱۳۷۲ کال، تهران.
- ۱۸- مزارعی، عدنان، اصول علم اقتصاد، ۱۳۵۲ کال، ایران.
- ۱۹- منتظر ظهور، محمود اقتصاد خرد- کلان، ایران.
- ۲۰- د مارکتینگ مضمون لکچرنوټ اقتصاد پوهنځی ناچاپ.
- ۲۱- نیاز، غلام محمد نیاز، تصدی بانکی د اقتصاد پوهنځی لکچرنوټ.



د اړیک د ګرځنده کتابتونونو د ادارې خپاره شوی کتابونه

- | | | |
|--|--|---|
| <p>۵۰- ذخایر معدنی افغانستان</p> <p>۵۱- اساسات ماهی پروری</p> <p>۵۲- د کبانو د روزلو لارښوونې</p> <p>۵۳- اوبه د ژوند سرچینه</p> <p>۵۴- آب سرچشمه، حیات</p> <p>۵۵- تدبیر منزل</p> <p>۵۶- د کور سمبالښت</p> <p>۵۷- سبزی ها</p> <p>۵۸- سابه</p> <p>۵۹- د افغانستان مشاهیر (دویم ټوک)</p> <p>۶۰- مشاهیر افغانستان (جلد دوم)</p> <p>۶۱- توصیه های مفید برای انکشاف باغداری در افغانستان</p> <p>۶۲- په افغانستان کې د باغونو د پرمختګ په هکله ګټورې لارښوونې</p> <p>۶۳- شاخراه های افغانستان</p> <p>۶۴- د افغانستان لوي لاري</p> <p>۶۵- ورزش</p> <p>۶۶- ورزشی</p> <p>۶۷- تاریخ مختصر وسائل اطلاعات جمعی در افغانستان</p> <p>۶۸- په افغانستان کې د ډله ایزو اړیکو وسایلو لټنه تاریخ</p> <p>۶۹- سیمای محیط زیست افغانستان</p> <p>۷۰- د افغانستان د چاپیریال ښه</p> | <p>۲۴- مرغداری</p> <p>۲۵- د نیای کودک</p> <p>۲۶- د ماشوم نړۍ</p> <p>۲۷- نگاهی بر اوضاع اقتصادی افغانستان</p> <p>۲۸- د افغانستان اقتصادي حالت ته پوه کتنه</p> <p>۲۹- د شاتو مچپو روزنه</p> <p>۳۰- زنبور داری</p> <p>۳۱- د افغانستان مشاهیر</p> <p>۳۲- مشاهیر افغانستان</p> <p>۳۳- د افغانستان کلک پوستي مېوې</p> <p>۳۴- مېوه های سخت پوست افغانستان</p> <p>۳۵- جغرافیای ولایات افغانستان</p> <p>۳۶- د افغانستان د ولایتونو جغرافیه</p> <p>۳۷- تکنالوژي بایوګاز</p> <p>۳۸- د بایوګاز تکنالوژي</p> <p>۳۹- پر خورزی یا خود خوري</p> <p>۴۰- د ډیر خوراکی</p> <p>۴۱- بازی های عامیانه اطفال</p> <p>۴۲- د ماشومانو ولسي لويي</p> <p>۴۳- ۴۴- لنډي ها</p> <p>۴۵- د رهنمای تشخیص و تدای امراض چشم، گوش، گلو و بینی</p> <p>۴۶- د دسترگو، غوړ، ستوني او پزی ناروغیو د تشخیص او درملنی لارښود.</p> <p>۴۷- سرګرمی با تجربه های علمی</p> <p>۴۸- په عملي تجربو سره وخت تیرول</p> <p>۴۹- په افغانستان کې کانی زیرمی</p> | <p>۱- د افغانستان عمومي جغرافیه</p> <p>۲- جغرافیای عمومی افغانستان</p> <p>۳- د افغانستان تاریخي ودانۍ</p> <p>۴- بناهای تاریخي افغانستان</p> <p>۵- د افغانستان محلی خواره</p> <p>۶- ورزشهای محلی افغانستان</p> <p>۷- سپینه کوتره</p> <p>۸- کسان طلايي</p> <p>۹- زده کړو چې ورزده کړو!</p> <p>۱۰- بیا موزیم تا بیا موزانیم!</p> <p>۱۱- په افغانستان کې د چاپیریال ساتنه</p> <p>۱۲- حفاظت محیط زیست در افغانستان</p> <p>۱۳- په افغانستان کې د بوز غلیبو او باغونو جوړونه او روزنه</p> <p>۱۴- تربیه و تهسبه، بسزق و باغها در افغانستان</p> <p>۱۵- د تمدن سرغات</p> <p>۱۶- ارمغان تمدن</p> <p>۱۷- زلزله در افغانستان</p> <p>۱۸- په افغانستان کې زلزلې</p> <p>۱۹- معیوبین و جامعه</p> <p>۲۰- معیوبین او ټولنه</p> <p>۲۱- د افغانستان لنډکی تاریخ</p> <p>۲۲- تاریخ فشرده، افغانستان</p> <p>۲۳- د چرګانو ساتنه او پالنه</p> |
|--|--|---|



سیف الدین سیحون د زین الدین زوی
په ۱۳۳۴ هـ ش کال د بدخشان ولایت په
درواز ولسوالۍ کې زیږیدلی.

زده کړې:

د بدخشان پامیر لیسې، پروان
دارالمعلمین، کابل پوهنتون د اقتصاد پوهنځي ماسټر (۱۳۷۱ هـ ش).

دندې:

د بدخشان ولایت په بنوونځیو کې ښوونکی، د بلخ او کابل د
پوهنتونونو د اقتصاد په پوهنځیو کې استاد.

آثار:

تحليلي ازامكانات سرمایه گذاري خارجی و اقتصاد افغانستان،
دورنمای انکشاف صنعت در پلان انکشافی، یو شمیر مقالې او همدا
اثر (اقتصاد).

په بیلابیلو سیمینارونو او ورکشاپونو کې یې گډون کړی، او علمي
رتبه یې پوهنیا رده.



۵ اریک د گرځنده کتابتونونو د خپرونو لړۍ

پرله پسې نومره ۷۲